



যুথল

ক. কুম্ভধবজ

ITY LIBRARY

PHAL - 3

nam

WASA (K).

membership
Number

ফোড্ডৰা লাইব্ৰেৰীৰিঃ

- লমদমসিগী বারী (শৈৱেং) - এ সি নেভ্ৰজিৎ
- মিথ্ৰেং অমা শক্তম খৰা (বাবেং) - এ সি নেভ্ৰজিৎ
- অশৈবগী নিভাইপোদ - অশাংবম শ্ৰীমীনকেতন
- অৰোইবা খোডচৎ - শোশী
- বসন্ত শৈৱেং - অশাংবম শ্ৰীমীনকেতন
- মেঘনাদবধ কাব্য - অশাংবম শ্ৰীমীনকেতন
- অশাংবম শ্ৰীমীনকেতনগী সিংহগী - নোংথোম্বম শ্ৰীবীৰেন
খাইদগী ফজ্জবা শৈৱেং কোট্টৌজম তোহী
- মীনকেতনগী খজ্জলবা বাবেং - ডা. নোংমাইথেম তোহী
- কংফালগী অৰোইবা লমদমদৈ - ইবোসনা যামবেম



অশাংবা কমিউনিকেশন, ইম্ফাল

MANIPUR UNIVERSITY LIBRARY

CANCHIPUR, IMPHAL - 3

Acc. No. 13725 / Man

This book should be returned on or before the date last stamped below, failing which necessary fines as prescribed by the library committee will be realised.

[illegible]

ফোঁটব

- লমদম
- মিথয়ে
- অশৈব
- অরোই
- বসন্ত
- মেঘনা
- অশাব
- ষ্টিদর্গ
- মীনকে
- কংফাল

দ্ব্যর্থ
যুখল

কে. কুল্লম্বজ



অশাংবা কমিউনিকেশন, ইন্সফাল

Data Entered



Yukhal
A Manipuri Novella

Written by

Published by : Wahengbam Ningol Ashangbam Ongbi Shakhi
for the Ashangba Communication,
Wangkhei Ashangbam Leikai,
Imphal - 795 001

Cover : R. K. Joykumar

© All rights reserved with the publisher,
November, 2007

Price : Rs. 100
Rs. 150 (Library Edition)

মুখল

অইবা : কে. কুলধ্বজ

অফোঙবী : বাহেংবম নিংঙোল অশাংবম ওংবী সখী
অশাংবা কমিউনিকেশন,
বাংখৈ অশাংবম লৈকাই, ইম্ফাল - ৭৯৫ ০০১।

মখুম : আর. কে. জয়কুমার

© ফংফম থোকপা পুন্মক অফোঙবগীনি, নভেম্বর, ২০০৭

মমল : লুপা ১০০/-

লুপা ১৫০/- (লাইব্রেরীগীদমক)

লাইরিক ফংফম

মণিপুৰী সাহিত্য পৰিষদ, ইম্ফাল অমদি লাইরিক য়োনবা দুকানশিং

নম্ফম : - লময়ানবা প্রিন্টার্স, কোবুং লম্পাক ইম্ফাল।

অইবগী বারোল

কুইরেদা, লাইরিক ফোঙখিদবা। নুংশিদা অইবগী তাইবঙ। ইবা হায়বসি অঙ্কপা নিশা অমনি। লাইরিক অসুন্মক মতম শাংনা ফোঙলক্ৰবদি ইবগী নিশাদগী অসুম অসুম লাপথোঙ্কে তৌরকই, লাপথোরকই। শৈরেং ফনা যান্না ইরন্নবনি, নীংশিং বারী ফনা শাংনা ইদুনা লৈরবনি, রেডিও দ্রামা অহমখকসু লৈখবনি। ফোঙবগী থবক চখবা ইঙম ঙমদবদগী ইবা চপ লেপ্তরবনি। অঙাং ওইরিঙেদা উপন্যাস অমা অনি ইখি। উপন্যাস ইনিংবগী রাখল হন্দক নৌনা অমুক লাকখি। হান্নগী স্কপ্টতু পারগা অমুক শেমদোকসিরা নংত্রগা অনৌবা অমা ইসিরা, বারেপ অমদি লৌবা তাখি, অনৌবা অমা ইবগী বারেপ লৌখি।

চীন্দা পুথ্রবা ঈশৈ নোংমফাদোক ঙংথোরকই হায়বদুনি। ইনিংবগী নিশানা লমজিংখিদুনা থা খরগী মনুংদা পঙচাউ চাউদবা অপীকপা উপন্যাস হায়নসু কৌবা য়ারবা লাইরিকসি ইবা লোয়খি।

অহানবদা “লৈ অনী” হায়দুনা মমিং থোম্মম্মি। ইপেন পেনখিদে, মমিংসি চম্মনত্রে। খরা ফজবা অমা থোম্মিংই। ঐগী নুপীগা তাম্লে। লাইরিক অসি মঙোন্দা নৌনা অমুক পাহল্লি (হান্নবুদি ঐনা পাদুনা তাহনত্ৰবনি)। পারবা মতুংদা নোংমা ইবানি নুমিদাংবাইরম মম্মি মম্মিবা মতম অমদা কৈশামপাং জঙ্কসন্দা বোরা চামিম্লে। বোরা চানা চানা লাইরিকসিগী মরমদা বারী শাম্লে, অফ-ফস্ত তাম্লে, মমিং করি থোনসিগে খাম্লে। মমিং ময়াম অমা পুথোকই-মাসু ঐসু। অমস্তা পামদে। কোম্মথঙদা মহাক্লা খংহায় হায়দোরকই “যুখল”। মমিং অসি ঐসু খংপাম পামখি। খংহায় হায়দোরকপগা খংপাম পাম্বগা চপ মান্নখি। অসুন্না লাইরিকসিগী মমিং থোনখি। ইবু ইরবা, ফোঙবু ফোঙলবদি মরী মরীনি। উপন্যাস অমসু ইরে। মমিংগী অরেম্মা লেত্রি।

মণিপুরী সাহিত্যদা মশীং ঝাইদগী হেমা পুথোকপসি শৈরেংগী লাইরিক্সি। মথঙদা বারীমচা। উপন্যাস পুথোকপগী মশীং ইবাং বাৎপগী নুংঙাইতবা অমা পুন্সিদা ফাওই। পুন্সিগী অহৌবা তাক্কতগী উপন্যাস ইনা ইনা শৈরেংসু ইগে খম্বী। অসুম মতম কুইনা ফোঙখিদবদগী শৈরেং ইনিংবগী বাখল তপ্পা তপ্পা মাঙথ্রবসু পুন্স্যাং মাঙহনথ্রগে হায়নদি খঞ্জদ্রি। করিগুন্স্বা মতমদা পাউচেগী নোংমাইজিং কলমদা শৈরেং হাপনিংলজুনা হাপুই। কনাগুন্স্বা মরুপ মপাংনা “ফঁজৈ” হায়বিরকপদা কয়াদা নুংঙাইজবা। মরুপ মপাং ওইবগী পঙথা থাগৎপীবরা হায়বদুদি খঙদ্রে।

তাঙনা পুথোক্লিবা মণিপুরী উপন্যাসকী মরক্তা সাইকোলোজিকেল উপন্যাস কয়া য়ান্না লৈরবগে হায়দুনা য়েংবদা লৈতবদৌনা তৌবা অমা ফাওই। অবাৎপা অসি খজিক্তং মেনখৎপা ঙ্ম্বরা য়েংগে হায়দুনা অপীকপা উপন্যাস অসি ইদুনা চাংয়েং তৌজবনি। মায় পাকপা ঙ্ম্বরা ঙ্মদবরা খঙদ্রি।

তাং ২১/৯/২০০৭

কে. কুম্ভধ্বজ

অফোঙবীগী বারোল

সাহিত্য হায়বসি খুনাই অমগী শকয়েং মিংশেননি, অসুন্না হেক হেক হায়নৈ, মসি চুন্না তাই। ঐখোয়গী সাহিত্যদা খুনাই অমগী থৌদোক রাথোক, পুন্সি মহিং, অবা নুংঙাইগী বারী কয়া ঐখোয়গী সাহিত্যগী লৈমায়শিংদা মমি তাবা থেংনরি। অফবা খুনাই অমা ওইহল্লকপা হায়বসিদা সাহিত্য হায়বসি তঙাই ফদনা চঙদবা যাদবা মচাক অমা ওইরকই। মরম অদুনা ঐখোয়গী সাহিত্যগী পুথোরক্লিবা মচাকশিং অসি তীনজং কাইজঙদবা মচং ওইহনবা হায়বসি য়ান্না মথৌ তাই।

রাখল্লোন অসিনা মাঙদা থমলগা লমদমসিগী মতম মতমগী হোংলক্লিবা চৎন-লোনচং, পুন্সি মহিং মশকশিংগী মমি তাবা লাইরিকশিং মণিপূরী সাহিত্যগী লৈমায়দা খুৎজোক অমত্তা ওইরবসু লৈথোনবা ঙমগদ্রা খনবদগী কে. কুল্লধ্বজনা ইবা “মুখল” হায়বা উপন্যাস অসি লৌখৎলুবনি। কে. কুল্লধ্বজ মণিপূরী সাহিত্যদা অনৌবা মীশক অমা ওইদ্রে। লাইরিক কয়া ইদুনা ফোঙদুনা মণিপূরী সাহিত্যগী পুঁক্কেদা লৈথোনথ্রবা সাহিত্যগী লৌমীনি। লাইরিক অসি পাবিরবা মতুংদা ঙসিগী ঐখোয়গী খুনাই অসি মনুং হনজিন্না য়েংথবিবা অমদি নৈখাইবীবা মথৌ তাই হায়নিংই। মরমদি নৈর-নৈরগা অরুবা ঙ্গশিং থোরকই হায়ঙমদনা অফবা খুনাই অমা শেমগৎনবা লক্ষী য়াংপদা সাহিত্যগী মথৌ তাবদু মীপুমখুদিংগী থম্মোইদা লৈহননিংই।

লাইরিক অসি ফোঙদোক্লবা হোৎনবদা প্রুফ পাবগী থৌদাং লৌবীরিবী এম. বরকন্যা অমদি নম্ফমগী অচৌবা থৌদাং লৌবিদুনা মতম চানা লাইরিক অসি ফোঙদোকপা ঙমহনবীবগীদমক লময়ানবা প্রিন্টসকী মরুপ-মপাং খুই পুন্সমক্কী মফমদা তৌবীমল খঙবা উৎচরি।

যুথল

ইস্ফালগী ময়োলনি খাইরম্বন্দ বাজার, পাউনা বাজার অমসুং থাঙ্গাল বাজারনা
 য়েৎলোম মায়রোমদা ঙানথোইরি। বিলদিংগী মতোনশিং অমগা অমগা বাংবা তান্নরি।
 মথক্লোমদা য়েংলুরগা পূক্রিং নুংঙাই, লৈখাদা য়েংথরক্লবদি থম্মোয় শোক্রিংঙাইগী
 মশক ঙাক্তনি। ইস্ফাল ম্যুনিসিপালিটিগী ওফিস লৈবগী কান্নরিরা? গভর্নর রোদকী
 মনীংদা চীংমুক রাংনা পৈরিবা অমোৎপশিং, প্রতাপ টোকিজগী মমাঙমক্তদা ইচাও
 চাউনা ঐখোয় মঙায়রে মতাগুম চীংজাওমুক রাংনা খিল্লিবা অমোৎ অকায়, এসেমব্রি
 রোড হাইজিনফম অলু গলিগী মচীন্দা লৈরিবা, কৈশামপাৎ থোংগী মচীন জঙ্কসনগী
 ওয়থংবা থোংখোঙদা পৈরিবা, নমথীথ্রবা অমোৎপশিং, মথোয়শিং অসিদগী
 পাইথোরকপা নমথীবা মনমশিং অদুনা মকা ফোংনা অচৎ অওকশিংবু লরুরি,
 খোন্দা থীবা পাখংশিংনা লৈশাবী উবদা লরুরকপা, মথোয়গী লরুবগী থীরবা
 খোনফমশিংদু তাবদা ফাওনরিবা নুংঙাইতবদুগা নমথীরবা মনমশিং অসিনা নাতোন্দা
 চঙলকপদা ফাওরকপা নুংঙাইতবা অসিগা চাংদম্বদা খেন্নবা করিসু লৈররোই।

ইস্ফাল সহর লু নালহনগে হায়রবদি লনাই সংস্থান অমা লিংখৎলবা, মথোয়না
 দুকান দুকানশিংদগী হাপ্তাগী ওইনা নংত্রগা থাগী ওইনা শেনখায় খরা খরা লৌরগা
 লম তু শেংবগী থবক পায়খৎলবদি ফনা ফজননা নানগদ্রা? হৌজিক ওইরিবা
 ফিবমসিদা অসুম্মক লৈবা তারগদি খাইরম্বন্দ বাজারগী লাইবক থীনিংঙাই ওইরগনি।

ইস্ফালগী অমোৎ অকায় মরস্তা রারী কয়া কয়া লোতুনা লৈরি। যুয়োনশঙদা
 অদুগা যুখল কয়া কয়ানা মরোল মরোল খঞ্জিল্লিবা ওক্ত শঙলেনশিংদা। যুখলনুংদা
 লোন্না থুপ্পা শান্নগদবা লীলাবু স্ট্রিট প্লে ওস্তোক্রবরা তৌরিসিবু?

— এবু অমুক্তা কনবীয়ু। এবু অমুক্তা ...।

যান্না পাখত্না লাউর লাউরদুনা নুপী অমা চেছোরকখি। পাউনা বাজারগী গলি অমদগীনি। মীনা চিক্কা চায়না ওমদ্রবা, মী কুংত্রবা বাজারগী লস্বী অসিদা করিনো ওইরিবা ফিবমসি। কোকচাওবী ফুং ফুং কানৈ। “অস, অস, য়েংডু, নুপীসি য়েংডু” লস্বী চৎপশিংদু অমনা অমদা তারুরি নুপীদুদা মমিৎ থল্লদুনা। নুপীদু ফি ইন্দে, লীৎলিবা ফুরিংতু কুদাম লোইনা তৎলে, ফনেক শেৎতে পেটিকোট অঙোবা অমা শেৎলি। মীশিংনা মঙোন্দা য়োমশিল্লজুনা হংই।

— কৈদৌরে কৈদৌরে?

— তু য়েংডু। আদা ...

গলিদা তঙক তঙক লেপ্লিবা নুপাদুদা মখুং থিল্লদুনা নুপীদু রা ঙাঙলি।

— আদা লেপ্লিবা নুপাসিনা ...।

— নুপাসিনা কৈদৌরবা?

— এবু ... এবু মাঙহনগদবগী ...।

রা মখা তারুত্রবসু ভাব তানরবা মীশিং অদুনা খুদস্তা হোৎচিনখিদুনা নুপাদু চপ্তুনা পুথোরকই।

— ঐ করিসু তৌখিদে। ঐগী ইরাল লৈতে।

নুপাদুগী রাকৎনি। তাঞ্জাদুদা কনাগী রাকৎ। খোইশাওনরবা মীয়ামদুনা মঙোনলোমদা থোমজীল্লজুনা পোপ-পা, পোপ-পা থাজিল্লকে। কিল্লা শুজিল্লকপা য়াও, মখোঙনা কাওশিল্লকপা য়াও, য়েংহৈদ্রবা ফিবমনি। মনাতোন অমদি ময়াদগী চেছুরকপা ঈনা মমায়দু পুমঙাং ঙাংলে। মকোকসু কায়রে। মঙোন্দা থিল্লকলিবা খুৎশিংদু নুংদুম পায়বসু য়াওমাল্লে। ঙাইহাক্তংগী মনুংদা পুলিস গাড়ী লাঙ্গুনা মীয়ামদু তনখায়ররে। অশোকপা নুপাদু গাড়ী মখস্তা হাপকৎলগা পুত্রে। ময়াম মরাঙ মরাঙ তৌনরিঙেদুদা নুপীদুদি মফম খঙদনা মাঙত্রে।

মথংগী নুমিৎনি। অযুক অঙনবদা চাইথোরকপা পাউ চেশিংগী লমায়দা চাউনা ইরকপা থেংনরে। “নুপী অমগী ইজ্জৎ মাঙহনগে হোংনরস্বা থোকচোম চাউবা মীয়াস্না ফুগায়ত্রে।”

মীয়াস্না ঙাঙনবসু তারে, খবরদা ইরকপসু থেংনরে য়ুমগী নুপী মেমী শাউনিংবগা ইকায়বগনা লাকহৎলবা মায়থোং অদু অহাংবা মালঙদা য়েংদুনা থবক্কা অমস্তা শূদনা অযুকচুপ্পদুমা লেল্লম্মী। অসুক থাজনা অসুক ইকাইখুস্ননা লোয়নজরকপা মহাক্কী মপুরোইবনা চৎলম্মিবা শাজৎ অসি করিনো। খল্লবদা কোকচাওবী কারকই। নুপা হায়বা জাৎসি থাজনিঙাই ওইবা নন্তে খল্লকই। মহাক্কী পুসিদা লৈশারিঙৈদগী নুংশিনরজুনা চাউবগা কয়াদা থাজনা লোয়নরকথিবা। লুহোংদুনা য়ুস্বান লম্বীদা খোঙদামিন্নরকথিবা নুমিৎতুদগী নোংমতসু থাজদবগী চিংনবগী মীৎয়েং অমস্তা য়েংলুদে। লুহোংদ্রিঙৈ মমাঙদবুদি রারৌনবগী থৌদোক মচা অমানি থোকথি।

নোংমা! নুমিৎতু উন্নসি হায়নথিবা মফম তাকয়েল কোলোম লৈকায়গী মচীন্দুদা ফনা কুইনা লেপ্তুনা মেমীনা ঙাইথি। মমাম্নবীসু অমস্তা যাওদা মথন্নতা মানা তৌরিবা মতো অসিগুম অতৈ মমাম্নবী কনানা তৌনবগে? হায়নথবদি শোয়গন্দবা মেমীনি। মফম অমসুং মতম ঙাক্সা চৎপীনি। চাউবা লাকপা যাই লাক্তবা যাই, মহাক্কীদি শোয়বা যাদে, অদুনা পুংশিং চপ চানা থোরজুনা লেপ্তুনা ঙাইররিবনি। ফনা কুইনা ঙাইরবা তুংদা মহাক্কী মমাম্নবী অমা কোক হেক থেংনে। হেক উন্নবগা মমাম্নবীদুনা হায়রকথি,

— মেমী, চাউবদু মশক খঙদবী নুপী অমা মহাকী গাড়ী মনীংদা হাঙ্গগা চংহৌই। নুপীদু মশক ফজৈ, বাং চাউই।

মেমীনা ওরুা মথস্তা শোঞ্জখি।

— করি, করি হায়বা? নুপী অমা গাড়ী মনীংদা। অশোমদনা ঐনা, উন্নসি হায়নখিবা মফমসিদা ইথস্তা ...।

মেমীগী খোঞ্জেল খোস্তবা বাঁহে অসি কনানা তারুগনি মহাক খস্তা নস্তনা। মথস্তা হংজবা বাহং মথস্ত পাউখুম পীজবনি। কনাদসু হংলুদে, কনাদসু বাকৎলুদে। মমাম্ববীদুনা করিবু খল্লমগনি হায়বা বাফম অমত্তসু খহুরুবা তৌদনা মেমী বা অমত্তা ঙাঙলমদনা ময়ুমদা হাথু হাথু খোঙকাপ লাওনা থাংলদুনা হঞ্জিনখি। নুমিত্তুমা থবক তৌই-তৌফম খঙদে, লাইরিক পাই পুরিং চঙদে, চাক চায় হাউফম খঙদে ওহোকাপা মওং অমা ওইখি।

মথংগী নুমিত্তা মমাম্ববীনা মহাকী খুস্তা চিঠি অমা পীরে। চাউবনা ইরকপনি, পঙশাং শাংদে।

মেমী,

নহাক বারৌরমগনি। নহাক্তি বারৌচাউবীনি। খজিস্তং সোয়বদা হেস্তা শাউগনবীনি। ওরাং ঐহাক লাকপা ওমহৌদ্রে। লাইশ্রম লৈরস্তা লৈবা ঐখোয়গী মাম্বদু বি. পি. স্টোক তৌরকপদগী খুদস্তা হোসপিটালদা পুখস্তবা যাদদুনা ঐহাকসু কোয়চেন চেনবা যাওরুরে। নুপা লৈতে চেনবীনবা ঐহাক নস্তনা, মাম্বগীদি মচানুপী লৈশাবী অমখস্তনি লৈরিবা। মহাক্তা ঐগা ওরাং নুমিত্তুচুপ্তদুমা অনাবগী মনাস্তগী লাপথোকপা ওমখিদে। মরম অদুননি ওরাং ঐনা লাকপা ওমখিদবদু। নহাক্তা উন্নসি হায়রিবা পুংজা অদুমস্তদা ঐহাক লস্বীদা অনাবা থিনবা চংলিঙে মতম ওইখি। ইনেগা মাম্বগনা ওটোরিক্তোদা অদুগা মচানুপীগা ঐগনা গাড়ী মচাদা। নোংমা ওইনা উন্নবগী মতম লেপ্তরসি। মাম্বদু নাবা ফদুনা য়ুমদা পুথরবা মতুংদা ঐহাক লাক্তে।

নহাকী পুকচেল শেংনা

চাউবা

মেমী মমাঙদা খল্লম্বা অরাবা নুংশুক নুংজানবগী ফীজং অদু তপ্পা তপ্পা হাইদোকখিদুনা তরু তরুবা অতিয়াদু উবা ফংজরম্বী। উচেকী মশা পানশিল্দুনা অতিয়াদুনা কোয়না পাইজৈ। খোয়রুম মোমোমনা, জগোয় শার শারদুনা।

নোংমা,

অচীকপা লম্বী অমদা মেমী অমসুং চাউবা ফম্মীল্লদুনা নুংশি নুংওনগী রারী
কয়া শান্নরিঙে তাঞ্জানি। ফনা কুইরে ফল্লক্লিবা। অদুবু মখোয় নিগী মফমদদি
মীৎকুপমতং হৌখিবগুম থল্লী।

কদোমদগীনো জীপ গাড়ী অমদা পাখং লৈশাবী ময়াম লাক্সুনা মখোয়না
ফল্লীবা মপা অদুরাইদগী ইরাপ লাগুনা ফল্লে। জীপ মনুংদগী চাক থোংননবা চফু,
কোল-লিক, হরাই চেংরাই অমদি মনা-মশীং পুথরকই। মখোয়শিংদুগী ফিজ়েং
অমদি শাজংনা সহর মনুংদগী লাকপনি হায়বা তাকই। অরান্না খুঙ্গংগী চিদাই
অসিদা পিকনিক লাকপনি। থুনমক মখোঙ য়াংবা পাখং অনী অহন্ন চাক থোংফমদু
মফম চাবা অমদা শেমদুনা মৈ হৌগৎত্রে। চফু থাঙ্গৎতুনা চেং শৃজনত্রে, ইঙ্গাং
থোঙ্গৎত্রে। টেপ রেকোর্দর থাদুনা ঙ্গৈশে খোংলি অমদি য়ান্না পুঞ্জিং নুঙাইনা নোক
খেরি। মখোয়গী মরক্তগী লৈশাবী অনীখক হাইদোক্তুনা মখোয়না ফল্লিবা মফম
অদোমদা লাকই। মখোয়গী মপা যৌশিল্লকপদা লৈশাবী অম্না চাউবদা
ওনশিল্লক্তুনা।

— হাইমা! তা চাউবা।

চাউবা মেমীগা রারী শারম্বদু চপ লেপখি। মমিৎ মনা ইথক থক্কৎলি। ফুক
হৌগৎখি অদুগা লৈশাবীদুনা ওনশিল্লদুনা

— নঙসু পীকনিক পাটি অসিদা য়াওরক্লিবা?

— হোই যাওরক্ৰিবনি।

নুপী অদুনা ডাঙথোরকপা বাঙাঙদগী খঙবা ওম্মী, মহাক ত্রাইবেল লৈশাবী
অমনি। মৈতৈ লৈশাবীগা ত্রাইবেল লৈশাবীগা খেলবা খরা লৈ। মখোয়দি শকখংনবা
পাখং অমগা হেন্দশেক তৌবদা ইকাই হজ্জোইবা লৈতে। চাউবগা নুপীদুগা খুৎকা
খুৎকা শোরুদুনা হেন্দশেক তৌখি।

— নুপী অসি নঙগী মরুপ্পা?

— হোই, মানি। মহাক্কী মমিং মেমী কোই।

মেমীদসু মশক তাকই।

— মহাক্কী মমিং লুসি কোই। তাংখুল লৈশাবীনি।

লুসিগা লাকমিন্নবা লৈশাবীদুগা মখোয় মশেল অমগা অমগা মিং তারুদুনা
শকখঙ মায়খঙনৈ। লুসিনা চাউবা অমসুং মেমীসু চাক চাবা যাওগদবনি হায়না
ফনা কন্না হায়জৈ। অদুবু চাউবনা যাদবদগী মখোয় লৈহৌরে, চাউবগা মেমীগসু
হনমিন্নরক্কে। হনমিন্নরক্কেবা মতুং অদুদা মেমীগী শকফমদু হান্নগা মান্নখিদ্ৰে। তঙাং
তঙাংলসা মায়থোঙদু মুশক মুশিনক্কে। ডাঙ শকপসু অমস্তা খুল্লকখিদ্ৰে।

— কৈদৌরগে মেমী নঙবু, ডাঙবা শকপগা অমস্তা তাশিন্নদিবা? নুংঙাইতেসে,
অদুম্মাইনা তৌগনু।

রেডিওদা তোয়না তাম্বা ঙ্গৈ অমা শকচিল্লি, ফাগি তৌবা ওইনা চাউবনা-

“নোক্কিনবী নঙনা নোকখিদবদা

নোকসিরা ঐবু কপসিরা ঐবু ...

মদুনা খক হোংহনবা ওম্মখিদ্ৰে মেমীগী মায়থোঙগী শকফম। কোম্মখংদা
ফনা কুইনা বা অমস্তা ডাঙনদনা তুমিন তুমিন চৎনরবা মতুংদনি।

— লুসি কনানো?

চাউবদু খঙহৌদনা ফাক ফাক নোকথোরকই। হায়রকই।

— নহাক্সা ওসাইমখৈ উংজা পুরম্মিবসি লুসিগী মরমদা ওইরে। ঐসু খল্লিনে,
নঙনা লুসিবু চিংনবা শোইদনা ওইরমগনি হায়বসি। মহাক ঐগী পাবুংগী মমান্নবা

অমখকী মচানুপীনি। পাবুংগা কারবার তিন্নবদগী ঐখোয়দা মপা মচা হেক হেক লাকই। অদুনা ঐনা মহাকপু পোকমিন্নবা ইচলগুন্না লোয়নৈ।

— খঙই, নঙনা অদুন্না হায়জিন্নগা ঐনা হেজ্জা খাজগদবা নঙে।

— অদুদি করি হায়না হায়রগা খাজগদৌরিবা? ঐ ভাব তাদ্রে।

শাওরং মীরংননা মেমীনা —

— খঙদে খঙদে, নঙ চৎত্রো ঐ লৈহৌরে।

মেমীদু থোঙ্গাল অমদা শং হাইজিন্দুনা চঙখি। কনাগী য়ুমনো হায়বা চাউবনা খঙদে। থোঙ্গাল অদুদা চৎলগা মহাকী মমাম্ববী নৎত্রগা মরীমতা লৈ হায়বসি চাউবনা অসুক কুইবসি খঙলক্ষি। লেপুনা ফনা কুইনা গুইরম্মী। থোকমল্পক্কাবদা চাউবদু ময়ুমলোমদা মথ্বাই নুঙাইতনা হল্পকখি।

মদুগী মতৃংদা ফনা কুইনা চাউবদু মেমীগা উন্নবগী তাঞ্জা ফংখিদে।

নুপী অমবু ইজ্জৎ মাঙহনগে হোৎনরম্মী হায়বগী মরাল শীরদুনা লোক-
 অপতা থমজিল্লবা নুমিৎ অদুগী অহিংদু চাউবা তুমথবা যাখিদে। ময়ান্না ফুজিল্লম্বগী
 চৈনাখোল অদুদি করিসু নন্তে। অদুগুম্মা চৈনাখোল লিশিং লিশিংদি য়ান্না লায়না
 খাঙবা ওমগনি। মহাক্কা খাঙবদা অসুকী মতিক রাজরিবা চৈনাদি সনাতোস্বীনা
 ইথা খাজদনা পীখিবা চৈনা অদুনি। সনাতোস্বী কনানো? মহাক, মপুরোইবা লৈত্রবীনি।
 লুথ্রাবীনি। সনাতোস্বীগা খঙনরক্লিবসি ওসি ওরাংতগী রাফম নন্তে, কুইরবনি। ময়ুম
 গান্দিউদগীনি। চাউবগী মমান্নবা সরতকা সনাতোস্বীগা নুংশি মরি থম্মরকখিবা
 হাকথজ্জা চাউবনা পাউমী ওইনা কোয়চেন চেল্লকখিবনি। লুহোংলবা মতুংফাওবদা
 সরতকী ইমুংগা চাউবগী ইমুংগা চঙথোক চঙশিন অসুম তৌনরকই। অরৈ লৈতা
 তানরকই।

সরততু লাইবক থীবা থৌদোক অমদা লৈখিদে। নোংমা শকখঙদবা মীওই
 অমা অনী লাভুনা সরতপু অস্বাই ফাওবা থোক্লিসি, বারী অমত্তং শান্নসি হায়দুনা
 কৌথোকখিবদগী অসুম্মক হম্মকখিদ্রে। য়ুমদগী কৌথোকখিবা মতুং নুমিৎ নিনি
 লৈরগা মহাক্কী অশিবা হকচাং অদু লমহাং অমদা তাদুনা লৈরম্মা মীয়ান্না থেৎনরকখি।
 নোংমৈ মখুল মঙা লৈরম্মদুনা তাকপদি মহাক্কী মশাদা নোংমৈ মরু মঙা কাপশিনত্রে।
 করি মরমগীদমক কনানা অসুক তমথীনা হাংলান্নিবনো হায়বা কনানসু খঙবা
 ওমখিদে। লালহৌলুপ অমা অনীনদি নুংতিগী ফোঙবা পাউ চেদা শেংদোরকখি —

হৌখিবা শগোলসেন নুমিত্তা কাকৈথেল মোইরাংপুরেল লৈকায়দা লৈবা
 মোইরাংথেম সরতপু ময়ুমদগী শকখঙদবা খরনা কৌথোকখিবা মতুং নুমিৎ নীনি

লৈরগা নোংমৈনা কাপ্পগা হুন্দোক্কা অসি ঐখোয়গী লালহৌলুপকা মরী অমত্তা লৈনদে।

কংলৈ যাওল লুপ

অতোপ্পা লুপ অমনসু বারোল অসিগা চপ মান্না পাউচেদা ফোঙলকথি। অদুদি কন্নানা ওইগদৌরিবা? লম্বাই নুংঙাইনদবগীসু পঙহাৎতা হাৎনরবা মতম হায়বদু ওইরক্কে। লৈকায়গী ক্লব অমসি মৈরা পায়বী লুপশিংনা লম্বীগী মতাইদা বাকৎ মীফম ফমথি। মখোয়গী বাকৎশিংদি :

“মরাল লৈতবা মীশিং হাতোকপা লেম্বীরো।”

“খুংলাই পায়বশিংনা মীচমদা অকল অরিং শীংবীগনু।”

“মীয়ামদগী কা হেনবা মতিক মপা চাদবা শেনখায় তানবীগনু।” অসিনচিংবা কয়ানি।

মতম কয়া হৌথি। সরকারনসু লালহৌলুপসু সরত মীহাৎকী লীখুন অসুস্মক পুথোকথিদে। তুমিমা অসুস্মক লৈশিমথি। অশিবতনা মাঙজবা ওইথি, অশিবতগী মরাল ওইথি। অশিবদি ইপত্তা পকচে। মীনা মরাল লীশিং লীশিং খঙজিল্লক্লবসু তুমিমা অসুস্মক লৈ। সিফাইনা য়ুমদগী ফারগা পুথোকথগা অসুস্মক লীখুন খঙদনা মাঙখিবনা কয়ামা। ফারগা পুথোকথবা মতুংদা কাপ্পবদগী শিবনি হায়জিন্দুনা হুন্দোক্কা কোঙ্গায় অমা। য়ুমদগী শেৎখিবা অচম্বা ফিরোল অদুগী মছত্তা অশিবগী মশাদা কস্বেৎ দ্রেস শেৎপীরম্বা, মশাদগী খুংলাই ফংই, চে-চাং ফংই অসিনচিংবা কয়ানি। আইন লৈত্রবা লৈবাক্লি। সিফাই অমসুং লালহৌবগী লালদা মীচম মীয়াম কাঙদ্রম ওল্লবনি। লালহৌবনা এম্বুস তৌবা খুদিং সিফাইশিংনা মীচমশিংদা তারগেট ওইদনা নোংমৈ পঙকাপ্তা কাপ্পা লৈবাক্লিগী চৎনবীনি। আর্মদ ফোর্সেস স্পেসল পরাস এক্টকী মরুমদা মরাল লৈজদবা মীওই কয়া হাৎখিবা অসিদা থম্মোয় শেক্কাবী নুপীমচা অমখল্লা হায়রিবা তমখীরবা এক্ট অসি লৌথোক্লিবমথৈ চরা হেনগনি হায়দুনা চহী কয়া চরা হেন্দুনা লেল্লকথিবা, এক্ট অসি লৌথোকউ হায়দুনা মীওই লীশিং কয়ানা অন্দোলন হৌখিবা পুন্মক অসি করম্বা লুচিংবনা কয়া য়ান্না পুন্নিং খোয়জংনা খহুবা যাওন্তবগে? মখোয়না হায়গনি, “লালহৌবগী ইরাঙ লৈবনা এক্ট অসি থমদবা যাদবনি।”

অমরোমদা মপুরোইবা হাথপিত্তবা নুপী কয়াগী তেংথাখোল। শকখঙদবশিংনা মরাল অমমম পীশিন্দুনা হাৎলগা লংথোক্কা মীওই কয়াশিংগী মরস্তা সরতসু যাওত্রে। মহাক্কা তৌরম্বা মরাল অদুগীদমক শিবগী দন্দি পীরিবনি হায়না শেংদোরকপা কয়ানি, শুকশেং শেংদোরস্তবনা কয়ানি। সনাতোস্বীনা খবরদা হাপ্পকখিবা :

“ইপুরোইবগী মরাল করিনো ...?”

কনানা পাউখুম পীথবগে? সনাতোস্বীগুস্বী লুখাবী কয়া কয়াগী বাহুনা নিম্লরি, অহাঙবা মালঙদা পাউখুম ফংদনা অসুস্মক তিনথ্রি।

— তাদা, তাদা নঙনা কনাসু লৈতে। কনাদনো ঐনা তাথোক-তাশিন তৌরুগদবা। ঐগী ইবুং ইপাসু লৈজবা নঙে।

মমীন্তগী পিরাং মতুম মতুম শীস্থরদুনা, খোঞ্জেল নুংহিকুরদুনা সনাতোস্থীনা হায়খি।

— হায়, করিগী অদুক পুকচেল পীকথরিবনো? ঐ লৈরিবসিদি। নঙ রাগনু। করিমতা নুংশা থীরন্সু।

-- হৌজিকপু কদায়দগী পৈশানা মহাক্কী শোরাং ...।

— অদুবদি কদাই কদাইদগীনো থিবা তারেদনা।

— থিবগী রাফমদুনিনে। মদুগীদমক্লি ঐনা মাথা শারিবা।

চাউবা রাখল ঙাইহাক তৌই, রাখল অমা খংলাক লাকই

— উম, শেল পুফম অমা লৈরে। তৌবতবু মাগীসি শেন্দোয়দি খরা চাউই। নঙনা শোরাং হেক লোইবগা শিংদোক্লবদি মাথা শাবগী রাফম অমত্তা লৈররোই।

— অদু ওইরবদি মসিগী থবকসি তাদদা শিন্নজরগে। শোরাং হেক লোইবগা ঐ সুকসোই সোয়দনা শিংদোকচগে।

— কয়া লৌসিগে? কুস্থ্য লৌসিরা?

— হুম, তাদা! হৌজিক্কী মতমদা মদুখক্লা শোরাং অমা শীনবা য়াবা হৌনদে। থাইদগী পীক্লা শোনবা শোরাং অমদা লুপা লিশিং য়াষ্ট্বে চঙনরিবনি। ঐদি য়ারিবমথৈ পীক্লা শোঞ্জগদৌরিবনি। অদুনা লুপা লিশিং য়াষ্ট্বেদংদি তাদনা থিবিরক্কা য়াদ্রে।

সনাতোষীদু তাজাদুদা হাল্লগী সনাতোষীগী শকফমদু মাঙহনখিদুনা অনৌবা সনাতোষীগী শক্ৰোন অমা লৌরক্ৰম্বী। রাউথাংনরম্বা, কুচু থাংলমদবা মায়থোঙ অদু তঙাং তঙাং হৈয়ই অমুনবগুম তৌরকখি। মসিদি করম্বা সনাতোষীগী শক্তিনো ? ঙাইহাঙং কা মনুদা চঙখিদুনা শেষ শারবসু নস্তে। চাউবগী মীংমাংদুদা মশা মথস্ত হোংদোকচরকপা শকফমনি, কুচুনি। মকে শেলবী যুমগী নুপী অমনা মপুরোইবগী মফমদা ওইনজবগা লোয়ননা শেষ শারবা রাইহে কয়ানা থাগী তলব ফংলকপা নুমিত্তা নাল্লগী নাইন অমস্তং শাবীননবা তরুরকপগী শকফম ..., অদুগুম্বা শকফমদুনা, মদুগী ফজবা কুচুদুনা সনাতোষীগী নৌনা হোংদোরক্ৰিবা ফজরবা শকফমদুদগী করিদা তাগদগে ? চাউবদু গুরুম্বদগী হস্থরকই। নুপী মমাঙদা লৈবা লৈতবগী রাফম খস্থরুদনা সনা শাবীগনি হায়না রাশকপগুম, নুপী মমাঙদা পাম্বোম তিৎবগুম চাউবনা হায়খিবনি - হোয় থিবা তারেদনা। লুপা লিশিং য়াঙ্লে খক্কীদমবঃ করিগী অদুক মাথা শারিবা ? পস্থদে, চাউবনা কোয়চেন চেন্দুনা থিরই। নুমিৎ নিনি লৈরগা লুপা লিশিং য়াঙ্লে পুরকই। সনাতোষীগী মখুস্তা পীরে।

— য়ান্না নুঙাইরে তাদা। তাদগী লমন পুন্দিগী কাউবা ওম্বরোই।

— নঙগীদমস্তা শোইদনবা হায়দুনা মীঙোন্দা য়ান্না কন্না তরুরগা লৌরক্ৰিবনি। মাল য়াওদ্রবদি পীরোই হায়দুনা শিখাঙ খাঙদুনা লৈরম্বনি। ঐনা তকমনবদুদা খাঙবা ওমদদুনা পীরক্ৰিবনি। শোরাস্তগী লাকপা পোংপাংদুনা সিংদোকখিগদবনিকো, শোরাং হেক লোইবগা।

— অহোয় তাদা, শোরাং হেক লোইবগা শিংজগে।

অঙকপনি সনাতোষীগী পুকচেল। চাউবগী মপালদগী শোরাং অদু শোইদ-
ঙামদনা পাঙথোকস্তে। অদুবু চাউবনা মাগীদমস্তা পুবিরকখিবা শেনফম অদু
শিংদোকপগী রাফমদি নাঐথিদুনা থমস্তে। শোরাং নোংঙানবগা দিবস পাঙথোকই।
দিবস নোংঙাল্লগনি চাউবনা চঙলুবদু।

— সনাতোষী, পোংপাংগী শেনফমদগী কয়া য়ান্না শাগৎপা ওম্বে ?

— তাদা শাগৎপগা ওমহৌদেদা। হৌজিক ইখুৎসিদা শেল শিকি অমফাওবা
লৈহৌদ্রে।

চাউবা ঝাই লাউই। খাজদনা ওরু হংই।

— শোরাভদি শেল পুখ্বে হায়নবনি। করম হায়না ... ?

মপুঞ্জিৎদদি অশাউবা পুন্মক ফুদোজুনা চেনিংলবনি “নঙগী শোরাৎ খুৎশোনসিনা করম্বা শোরাৎ খুৎশোম্বা? মী পুন্মকরা শোরাভা শেল পুখ্বে হায়নবনি। ঐনা বারেমঐ নঙগীদমন্তা পুররিবা শেলদু হাৎলগে হায়রিবরা? নৎত্রগা শেলফম অদু ঐনা শিংঙু হায়রিবরা? ঐসিবু নঙগী কনানো? নঙগী মক্বাষীরা ঐবু?” চাউবগী শকফমদু অশাউবগী মমি তারে হায়বা সনাতোষীনা খঙই। মখোয়না ফল্লিবদু সনাতোষীগী যুমগী কা মনুৎদনি। সনাতোষীনা নোকমি নোকমি তৌরদুনা হায়রকই।

— তাদা জ্ঞান তানা বারী শাম্মখিসি। ঙাইহাক্তা ফমলম্মু। ঐ চা লোম্মুখিগে।

খোইহী তৈরবা চিহ্নান্দগী থোরকপা খোয়থুম্বরবা সনাতোষীগী বাই ওইরবসু চাউবগী মফমদদি হুত্তা খাবা ওইখরে। লৈতানা ফমথবা গুমলন্তে। ফুক হৌগজুনা হজৎ হন্দা চংলি। মপুঞ্জিৎদা খল্লি, করিনুংগী হোইয়া ফরুবা। ঙাইহাক লৈরগা সনাতোষীদু চা কপ অমা পায়রদুনা চঙলকই। ফি ইল্লন্তে, ফুরিৎ লিংতে, ফিদোন চিংখংলি, ময়ুমনি হায়দুনা তৌজ শারিবা হায়দুরা, চাউবনা খল্লি। তথোৎ তথোৎলবা মায়থোঙ, তথোৎ তথোৎলবা ভৌশোক ভৌরবা পাম্বোম, খৌরি অদুগা ফনেকী ফিদোম্বা যৌবা গুমদ্রবা থবাকী শরুক, মপুরোইবা নত্তবা নুপা অমগী মমাঙদা লেপ্পরিবা, করম্বা সনাতোষীগী বাখলনা লমজিংলক্রিবা? চা লোনবা চঙদ্রিঙেগী মমাঙদদি ফীবম অসি ওইরমদে, ফি অমা নিংখিজনা ইল্লম্মী, পীক্রিবা মচানুপা চহী মরিমুক গুরবা অদুসু মখুৎ শল্লদুনা লৈমিন্নরম্মী। হন্দক্তি মচানুপাদুসু চঙলকখিদ্বে। চাদু তেবলদা থম্মী।

— চা থকসি তাদা।

তকোম তকোম শেৎলম্বা ফনেজু পট্টে হন্দোজুনা হাইদোক হাইজিন তৌদুনা নিংখীনা শেমজিল্লকই। মপুরোইবগী মমাঙদা তৌবগুমই, হজোইবা অমত্তা লৈবগী মওৎ উদে। হকথেননা গুনশিল্লগা মফি শেমজিল্লকপদুনা চাউবদু হেনদদুনা, মায়থোঙ পুঙমদনা লৈমায়দা লুকথদুনা খাঙই। “করিনো মহাক্সা চংলক্রিবা লীচৎ শাজৎ অসিদি”, চাউবনা লুকথদুনা খল্লকই।

— করি তৌরবগে চা থক্বদি?

— উম, থক্কনি। খরা ইংখিসনু।

সনাতোষীনা নেক্রদুনা :

— অঈংবা মীনিনা ঈংহনবা পান্নিবনিনে। ঐথোয়দি ঈং তপচবকাইদু হৈজদবনিনা অঈংবা হৈনজদে। অশাবা মৈথক্তগী পুথরকপদা ঙায়রিবদু ঙাইঙমদনা হেঙ্ডা থকচিনবদুনি পান্নিবা।

— ঙৌ পোক্রবদি ?

— পোক্রবসু করিসু কায়দে। নান্মা শোয়বী হায়বদু ঙইরবনিনা হৌজিক্তি।

ঙাইহেশিংদু নোকমি নোকমি হায়দোকথবা মতুংদা সনাতোষীদু নে না তানা চাউবদু ফক্কা অশাংবা সোফাদুগী মতাইদা ফমথরকই। মায়োক্রবদা ফমফম অঐ অমতা লৈত্রবদৌনা।

— তাদনা পুবিরকপা শেলদুগী নুংশা যান্মা থীরবা? ঐনা ফাগী তৌবনি, খুস্তা পৈশা খরবুদি লৈ। হাপ্তা অমুক লৈরগা পৈশাদু শুনবা চপ চানা শিংগনি।

চাউবদু পুক্রিং খরদি লৈতাজরে হায়ববু সনাতোষীগী মহৌশাগা মান্দববা শাজৎ অদুদা হৈনদদুনা “চৎলগে” হায়দুনা ফুক হৌগন্তুনা খোঙকাপ অমা অনি থাংদোকই।

— হৈমা, তাদা চা থক্তরে।

ইক আ ইক আ তৌদুনা চাউবনা খুম্মী।

— থক্ত-ব-সু যা-রে-দা।

— হুম, থক্ত লাক্তবকা য়াপোং নস্তে। লাক্তো সে থক্তরো। সনাতোষীনা প্রপ প্রপ চঙশিল্লন্তুনা চাউবগী মখুং পায়দুনা চিংশিল্লি।

— থক্তবদি ঐ হাংপা পাপ পুগদবনি।

সনাতোষীনা চাউবগী মখুং পায়ননবা হোৎনবদা মহাক্কী থোৎলবা হকচাংগী শরুকশিং অদু চাউবগী থবাক্তা থেংজিল্লুই। চাউবা মীৎকুপ অমস্তং গ্যান মাঙবগুম তৌই। মপাঙ্গল কনবা যণ নংত্রগা ইরোই অমবু মপুনা নারেং পায়দুনা চিংলুক্কবদা মতুং ইল্লক্কোইদবা থক লৈতে। চাউবদু নারেং পায়দুনা চিংনিংবা মফমদা চিংবীরবা ইরোইগুমথ্রে।

চাউবনা শেল পুরুবগী রাফম অসি মহাকী নুপী মেমীদা থক হায়দোক্তে । অদুব মহাকী শারিবা মাথা অসিদি মহাকী নুপীগী মফমদা লোৎশিন্দুনা থম্বা ওমগদ্রা ? হাপ্তা অমা লৈরগা শিংগে হায়রম্বা সনাতোম্বীগী মচীন অদু অমুক থৈদোকথিবদগীনি মহাকী মাথা কন্ন শারক্রিবসি । সনাতোম্বীনা শিংলকুবদি হৌজিক শেনফম অদু মহাকী শিংবা তাবনি । হায়নথিবা মতুং ইন্না শেনবু অদুনদি “শোরাৎ লোইশ্বে শেল শিংহল্লক্কা” হায়দুনা চাউবদা কন্ন তকশিল্লক্কা । হায়নথিবা রাফম অদু অসুম শোয়জিল্লকপদগীদি “থা ফারগা শেন্দোয় ওইনা পীরগে” হায়দুনা খামদুনা থল্লক্রিবনি । মহাকী সনাতোম্বীদা চতুনা হায়রুই ।

— শেনফমদু শিংগৎত্রবনি, থা ফারক্কাগা শেন্দোয় ওইনা পীরসি । মহাকীদি চাদা তরানি । শেন্দোয় চাউমনবদগী মী অমস্তা মণ্ডোন্দগী শেল পুনত্রবনি । ঐনসু নণ্ডোন্দা হান্না হায়থিবদুনি “মাগীদি শেন্দোয় যান্না চাউবনি, থুনা শিংদোক্তবা যাদে” হায়না ।

— হোয়নে, শেন্দোয়দুবদি হুন্দবা যাব্রদো ? উপায় লৈতদুনা তৌরিবনিনে তাদা ।

চাক চখোম অমা হুক্কাবা মতুংদা চাউবনা ফনা কুইনা চাক্কক মমাঙদুদা তুমিন উংদুনা লৈবদু উবদা মহাকী নুপীনা হায়রম্বি ।

— কৈদৌরবগে ওসাইমথৈ মঙ মঙদুনা লৈবিবিবদুবো ? হন্দক মরস্তি করিনো অমা ইতৌ তৌইদা । হেলোই ওক্কবক্কা, লমলৈমা ওক্কবক্কা খঙদ্রে । মাইবা অমস্তং কৌরগা চবান থাদোক্তবদি য়াররোই ।

নুমিৎ খুদিংগী পুন্না তুম্বীল্লবনি অদুবু মেমীদু চাউবগী মনাস্তা চঙলকউ হায়বা সুকয়া য়াখিদ্ৰে। পীক্রিবা অঙাংদু কোন্দুনা মহাকী ফমুংদা অসুম্মক হীথুনা লৈস্ত্রে। মথস্ত হীথুনা তৌরিবরা চাউবা তুমথবা সুকয়া য়ারমদে। পুংখায় খুদিংগী হৌগথলি অদুগা মপাল থোকই। অসুন্না অহীং অমদা মপাল অসুক য়ান্না তোয়না থোকপসি মমাঙদা অমুক্তা তৌখিদ্ৰি। ঘড়ী য়েংলুই, নোংয়াই মতুং পুং ১.৩০ তারল্লে। মেমীনা বারৌখিবা মীৎকুপশিংদা চাউবদু খাঙবা হেস্তা ঙমদে। পুক্রিং লৈতাফম খঙদে, তুম্বা য়াদে। অসুন্না তোয়না বারৌনরক্লবদি চাউবসি শোয়দনা পুক্রিংগী লায়না নারক্লনি। নোংমগী তুল্লনবগী গুলি অমঙং চাহৌদ্রবদি তুম্বা য়াদ্রবা মী হায়বদু ওইরক্লনি। শাখীবা বাখলগী লায়নানা লাকহৎলজুনা মী হাৎলকপা নৎত্রগা মশা মথস্তা খৌরী য়ান্দুনা শিজখিবা ঙমগদবা মীওইনি। মেমীবু শাউদনবা থেল্লম্বা মতুং ফনা কুইরবা মতমদনি। চাউবনা তপ্পা হৌগৎতুনা মেমীগী ফমুংদা চঙলকই, — কাস্তল হাইদোক্তুনা য়েংই, তুল্লমদে মমিৎ ইরাও লাওনা পাঙদুনা লৈরম্মী। মায়থোঙ অদুদি হরাও তয়াস্বগী মমি মচেৎ অমস্তফাও তাদে। নুংশুক নুংজান্নবা ফুম্বনবগী শকফমনি। মেমীদু মীৎকপ অমা তুল্লরবা নৎত্রগা শুকতুম তুমদ্রিবরা হায়বদু চাউবনা খঙবা ঙল্লমদে। হন্দক্তি থেমজনবগী মছস্তা বা অমস্তা ঙাঙদনা শুপকোন কোনশিল্লগা মহাকী ফমুংদা থাঙলজুনা থল্লরে অদুগা নাছোকথনি মতাশুম চেজেৎ কোনশিল্লম্মী। মেমীনা নাছোক্লদবগী ফনা কন্না হোৎনজৈ, লাক্ক-ফানা ফনা কুইনা তৌই অদুবু চাউবগী চেৎলবা খুৎকোন অদুদগী নাছোকপা ঙমখিদ্ৰে। পাস্তল শোনবী নুপীজা ওইবী মতৌ হীক্লা হীক্লা কপথোরকই। চাউবনা নুংশিনা মপি তৈথোকপী অদুগা মকোজু মহাকী পান্ধোমদা মোনখানহন্দুনা থল্লগা হায়।

— করিগীনো নঙনা ঐবু অসুক য়ান্না খাজদ্রিবসিবু। ঐদি নঙ নস্তনা কনাসু খন্দে।

হন্দক্তি মেমী শাউবা ফরবমান্নি চাউবগী থবাস্তা মমায়দু উপশিন্দুনা নিংঙাইদনা তুমথস্ত্রে। চাউবগী চরাঙনরম্বা থম্মোয়দুসু নেমথখিদুনা শান্তিগী তম্পাক্তা চীক্লা য়াতাস্ত্রে। অনীমক অতুম্বগী লাইরেম্মীনা নুংশিনা কোনবীদুনা মঙলানগী তাইবঙদা পুবীস্ত্রে।

থা খরদি চাং নাইনা শেন্দোয় পীরকুম্মী। অদুবু সনাতোম্বীগী করম্বা খুদোং চাদবনো শেন্দোয় ছল্লকখিদ্দে। চাউবনা অনীরক অছল্লক চৎলুরবনি অদুবু নামৎ মাঙদুনা তোকই। শেনবু ওইরিবা থিকাদার তোলমু শাখীথ্রবা মীওইনি, শেল থৌবদা হালেৎদবা নুপানি। শেন্দোয় পীরকুম্বা থা অনী অছম শুজিল্লকুম্বা অদুদদি মৈ হৌদুনা চাউবগী ময়ুমদা লাকই।

— ভাই, করম তৌসি হায়বা? থা অছমদি শুজিনথ্রে। নঙগী তলবতগী ওইনা খরা খরা শিংগৎলকুম্বা তৌরো। মরুপ মপাংনি হায়দুনা চে চাংসু অমস্তা ইনহৌবা নস্তে।

— হোয়নে চেদুবুদি হৌজিক ইনরবসু করিসু কায়দে। অদুবু ইনগদৌরিবসি ঐগা নস্তে, শেল লৌরিবা মীশকুগা ইনবা তাবনি। হৌজিক চৎসি হায়রসু চৎসি।

শেল থৌবদা তোলমুমুক শাখীবসি চাউবনা অমুক্তা থেংনরক্কি লীকথ্রবা লুথ্রবা মীদানি। শেল থৌবা চৎপনা মহাক্কী নোংমগী শোয়ফ্রবা থৌদাংনি। থিকাগী কোইচেন চেনবা অমসুং শেল থৌবা চৎপদা মশাগী মথৌ অদুক্কী মতিক চিনবা নুপানি। পছবা তৌদনা চাউবগা মথোয় অনী সনাতোম্বীগী ময়ুমদা লাকই। ইনগদবা চে-চাং ইনরে সহি তৌনরে, চাউবনা শাক্ষি ওইবগা লোয়ননা গরেন্টরসু ওইরে। করিগুম্বা সনাতোম্বীনা থা মঙা ফানা শেন্দোয় পীখৎলকুম্বা তারবদি চাউবগী তলবতগী লৌখৎপা হায়না এগ্রিমেন্ট ইনদুনা সহি তৌনরবা অদুদদি তোলমুদু ইঙনা তপ্পা ময়ুমদা হনথ্রে।

থা অহম, অহমদগী মরি, মরিদগী মঙা। অসুম হৌথি থা তরুক শুজনথি। চাউবনা সনাতোব্বীগী য়ুমদা কয়ারক চৎলি। করিসু কাম্মথিদ্রে। ওৎলৈ পালৈ তৌদুনতা লৈরে। “ওমদদুনা তৌরিবনি, হকচাং ওম্মুদ্রে, খুদোং চাদ্রে, মথং থাদা শোয়দনা ইনখৎলগে...” লনশোংপীনা পাউখুম বাস্তে হায়দুনি। এগ্রিমেন্টদা সহি তৌনথিবা মতুং ইন্না “থা মঙা হেনথ্রে” হায়দুনা তোলমুনা চাউবগী তলবতগী করুনবা থৌরাং পায়খৎলক্রে। দি. দি. ও. অমদি কেসিয়ারদা চে থাদুনা মহাকী তলবতগী থা খুদিংগী লুপা লিশিং মঙা মঙা করুনবগী থৌরাং লোইথ্রে। চাউবা মাথা শাই। লিশিং তরা হেন্না ফংবা মহাকী তলবনি অদুবু মরুপকী পৈশা হ্লেবা, মীঙোন্দগী পুশিঙ্কুবা শেনফমশিংগী শেন্দোয় হ্লেথিবা, শেলেপ ইনখৎথিবা ময়াম অদুনা সুপুগী লুপা লিশিং অহমখক্তং লেম্মী। মদুনা ইমুং মনুংগী চেং চাক বানবা অমদি দেব-কস্ম, শোরাৎনচিংবদা পোৎপাং পীননবা ওইনৈ। হৌজিক অমুক তোলমুনা লিশিং মঙা ককত্ববদি মহাকী আয় অসি জিরোদি লায়রদনা মাইনসলোমদা লাক্সগদবনি। কদায়দগী পৈশানা চেঙ বানগদৌরি, কদায়দগী পৈশানা দেব কস্ম শ্রাদ্ধ যাওগদৌরি। মহাকী নুপী মেমীদা খঙহন্দনবা য়ান্না চ্যকশিন্না হোৎনজবনি অদুবু কাম্মদে মেমীনা হান্না খঙলম্নে।

— হোয়া ফদুনা নুপী মমাঙ পাম্বোম তিংলুবগী হৌজিক্তি করি থোক্রে। ঐ চৎকে শেল থৌবদু। হা মরুপ নুংশিবগী নুপীনি ... অদুনি... অদানি।

— নঙনা চঙুনা থৌরগা থোক্কদবা শেনফম নস্তেদা। সনাতোব্বীদু মহৌশাগী সনাতোব্বী নৎখিদ্রবনি। মওং অমা তৌত্ববনি। নুপা লৈতবদগী মাথাদু বেরা লৈরবরা কৈনোম তৌরে।

মেমীদু ফং শাউগৎলকই।

— অদুদি নঙ হেক চৎপীরুরো। মপুরোইবদু লৈত্রবনিনা মপুরোইবগী মহৎ শিনবীরুরো।

— অদুমহায়না হায়গনুনে নঙবো।

চাউবগী বাইহু তাশিন্নদনা ইমুংদা ফং চঙখি।

চাউবা শূমাং মতোন অদুদা নিংথমথাগী নুংশা যাইনা যাইনা মথস্তা খল্লকই।

“হৌজিক করি তৌগনি। ইমুং মনুংগী চান থল্লবনা কমদৌবা। চাকী ঈশিংগী, ঙারিগী ঙাতাইগী নোংমদা লুপা য়াঈদগী চাম্মদি অদুম চঙলিবনি। চাদবদি যাদে, পোক্লবনিনা হিংদবা যাদে। থোক্ল-থোক্লবা মায়রোং য়াবা তারেদনা। পূবরা লঙবরা কৈনো তৌদুনা মতম লেনবা তাবনি। সনাতোম্বীগী শাজং অসিনা করমহায়না তৌরিবনো? শোরাং মতুং নিনি চনবদা মথোয়দা চংলুবদা উৎলকখিবা মহাকী শাজং। চা থল্লখো হায়দুনা খুং পায়দুনা চীংশনবদা ওইখিবা ফিবম ... থোংলবা মহাকী হকচাং কয়াংশিংনা হঙ্গোইবা লৈতনা থেংজিল্লকখিবা। ইরাং থাংবা মহাকী শকফম। শেল হাংপা য়াননবা তৌশন্নরিবরা? তশেংনা মহাকসি ইরাং থাংবী নুপী অমরা? মহাক্কা খঙনরক্লিবসি কুইরবনি। ঙসি ঙরাংদগী নন্তে। অসুন্না ইরাং থাংলম্বী সনাতোম্বী নন্তে। য়ান্না চমজরমম্বীনি, ইংজ তপচরম্বীনি। সরতকা মহাক্কা নুংশিনহনখিবদু ঐননি। ঐ য়াওদ্রবদি ইকাই হায়দুনা মথোয় অনী নাইতোম উম্নৌ হায়বা খক য়াখিদি। অদুনা মথোয় অনী উন্নবা খুদিংগী ঐ য়াওখি। বারীফাওবা হৌদোরুবা হৈতদুনা ঐনা হৌদোকপীখিবা কোঙ্গায়নি। ইকাই খীরিবনি হায়দুনা মমায় লুকথদুনা অয়াস্বা মতমদা লৈগল্লি। ঐনা হায়বিখিবনি।

— ইবেম্মা নমায়দু অসুম লুকথখিদুনা মমৈথংদা লীন ওন্দুনা চংখিনিকো।

খঙহৌদনা সনাতোম্বীদু হৌনা নোকথোরকখি। ইকায়বা ফম্ববগুম বাইহে কয়া লেপ্তনা মহাকী চীনবান্দগী থাদোরকখি।

— লীন ওল্লবা মতমদুদা তাদদা হান্না চীক্লনি।

— অমসিদি নুংশিবা সনামতুমনিনা চীক্লোইদবনিনে।

— উম, চীক্লোই। চীক্লদবা পাম্মুই।

— মাগী মাগী হায়'সে হেজা যাদেকো। ছম ঐ স্বাইসিদা নৈশিন্দুনা লৈবসি চুমদ্রে। মীগী অরুবা বারী কয়া শাম্মগদবা মতমসিদা ঐনা চাঙ্গ থুগাইদুনা লৈরে।

অসুন্না ঐহাক মখোয়'নীবু অচিকপদুদা থাদেক্লুঙ্গা থোরকখি। অরান্না মফম অমদা লৈবা হোটেলদা ফমদুনা মখোয়'নী লাকপা ঙাইদুনা লৈখি। ইকাইবগী মাইখুমদু ঐনা হাইদোকপীরস্বদগীদি মখোয়'নী হঙ্গেইবা লৈতনা ফনা কুইনা বারী শুধনদুনা লৈখি। মখোয়গী মফমদদি মতম হৌখিবা খঙলম্নোই। অদুবু মখোয়গী বারী লোইবা ঙাইখিবা ঐগী ইফমদদি কয়াদা রাখিবা।”

চাউবগী তলবদু লেঙ্গগী মহুত্তা পুথরে। তলব ফংবা নুমিত্তা মহাক্কী তলবতগী লৌহৌগদবা ককহৌগদবা ময়াম অসিনা শেন্দুনা শঙদুনা অদুম্বক লৈনগ্ৰবনি। তোলমুগীদি মশা লাক্ৰবসু কেসিয়ারনা থবৎ লাউনা হেজ্জা ককহৌই। কেসিয়ারনা তোলমুদগী কান্নবা খরা খরা ফংজরম্বা তাই। নুমিৎ অদু তলব ফংবা নুমিৎনি। মেমীদু মহাক্কী নুপানা পৈশা খরা পুশিল্লক্কনি হায়দুনা সনখ্যা যাচংবা অদুদা ঙাইদুনা লৈরি। নুমিদাংগী থোংননবা চেং খরদি লৈ হায়ববু ইঙ্গাংদি অমত্তা লৈতে। মোরোক মেংলগা চাসি হায়রসু ঙারি লৈতে, থুম লৈতে, মোরোকফাওবা লৈতে। ইঙ্খোল শম্বলদগী হেঙ্কনি হায়বগী রাখল লৈতে। গান্নাদা মরোই নাপাকপী খরা, তিলহৌ খরা থাবা নত্তনা অতৈ ইঙ্গাং থাফম লৈতে। চাক্তি ঙুস্তানা থোংদোক্তুনা থল্লবনি। মহাক হেক হল্লকপগা দুকান্দগী হরাইরা, ঙারিরা কৈনোমা লৈরুগে হায়দুনা ঙাইরিবনি। মতমদি ফনা থেঙলে, পাক হেক হল্লক্কে। পুং ৬ তগী তরেৎ, তরেৎতগী নিপাল - অসুম হৌখিদুনা পুং ৯.৩০. তাশল্লকই। চহী অহম্বুক শুরবা মচানুপাদু ইঙ্গাং যাওদনা চাক ঙাক্তা চারবা মতুংদা তুমথ্রে। অহিং থেংজিল্লকপগী মতিক মী চিকপা অসুম হেঞ্জিল্লকই। নুমিদাংগী পুং ৯.৩০ হেল্লক্কা তরা তাগদৌরবা মতম অদুফাওবা হল্লক্কা মেমীদু নুংশা থীবা অমা যাওশিল্লকই। অসুন্না অমুত্তা থেঙনা হঞ্জিল্লক্কা নুমিৎ যাওখিদি। নোংমফাদোক থেঙনা হল্লকপা মতমসি পুং ৮ দগী হেনবা খক যাওখিদি। নিপালগী মমাঙদা হঞ্জিল্লকখিবা ঙাক্তনি। ঙাইনা ঙাইনা উইরোল শারোল তৌরকপা মীৎকুপ্তা মেমী'সি লমহাং অমদা চৎলিবনি হায়বগী মওং তৌই, মমাঙদা নুপী অমগা নুপা অমগা ঙাথু থেংথু চৎমিল্লবা উই। নুপাদু চাউবা অসুঙ্কী মতিক মান্নি হায়দুনা চঙশিন্দুনা নাকচিদগী য়েংই। শোইদ্রে মহাক্কা

মহাকী নুপানি, চাউবনি। নুপীদুদি কনানো হায়না য়েংই। মানি, মহাকু সনাতোম্বীনি। লুথ্রাবীদুনি। চাউববু খুংলাই ওইনা শীজিন্ণবা ওম্বী, লুপা লিশিং য়াঈবু তরায় তরায় লুপা মঙা তরাণুম খন্দোজুনা লৌশিন্ণগা পীথোরকপগী রাখল লৈতবী অফাউবী সনাতোম্বী ...। মেমীদু শাওনিংবনা লোইরম্বী। হৌনা অমুক্তং লাউথোকখি।

— ঙাইথো, চংপা য়ারোই। চংপা য়ারোই।

কন্না লাউরকপা মেমীগী খোঞ্জেলদু থোঙ্গাল ফাওবা তারম্বী। মতমদুদা চাউবদু থোঙ্গাল যৌশিন্ণকপা মতমনি। “করি তৌরবজাংনো অসুক কন্না লাউরক্লিবসিনা, হুরানবা চংলবরা?” যু ঙাওরবসু মাগী নুপীগী খোঞ্জেলনি হায়বদি খঙই। করি মরমগী লাউরক্লিবনো হায়না খহুবা ওম্বগী শক্তিসু লৈজরি। মপুঙ্গিদা যু অমুক্তা থক্ককপা মী নস্তে। ওসিনা অহানবনি।

পোকপদগী অমুক্তা যু থক্ককপা মানা ওসি ইখং খঙহৌদনা যু থক্কক্লিবদি করিগী? মাথা শারগা যুদা তাইনে হায়দুনা নংত্রগা কনাগুম্বা মীশুমহৈবনা মাবু যুগী লম্বীদা চীংশিনবীরিবরা? চাউবা যু থকপসু তিন্লে থক্কবসু তিন্লে। অথকপা কাঙবুশিংগী মরস্তা কয়ারক ফম্বিন্নরুই, চাবদি য়াওই থকপদি য়াওদে। ওসি মহাক্কা থক্কক্লিবসিগী মরম অমদি লৈফম থোকই।

— চংপা য়ারোই।

মেমীনা কন্না লাউখিবা মীৎকুপুমুক্তদা মঙলানগী তাইবঙ লোইশিনখি। মেমী মমিং খংপাঙ পাঙথোকই।

— কৈদৌরে হুরানবা চঙ-ল-বরা?

থোঙ্গালদগী লৈয়েং ইফাই ফাইনা লাউরক্লিবা মপুরোইবগী খোঞ্জেলদু তাবদা মেমীদু ঙকপনা লোইরে। করিগীনো মহৌশাগী খোঞ্জেলগা মান্দদনা লৈয়েং ফাইরিবা? ঙকপগা লোয়ননা থোরজুনা য়েংলম্বী। উরে চাউবদু থোঙ্গালদগী হাইরং হাইরং চঙলক্লি। নুমিং তারম তাফাত্রিঙৈদগী থেঙলবা মতম অসিফাওবদা ফম্বুদা কাখতুনা ঙাইজরকপা মপুরোইবা অদুনা মহাকী মীৎমাংদা লাক্কবসিদা ওইরক্লিবা ফিবম, ফম্বা ফম্বা উইবদা মঙখিবা মঙলান। মসিদবু মেমীদু কপকদরা নোক্কদরা হরাওগদরা? চাউবদু হাইরং হাইরং চঙলক্লগা মাঙ্গোল দারিদু কাখৎকে তৌবদা

উপখুননা তুশিল্লি। মথস্ত্র হৌগৎলকপরা হায়না ঙাইহাক মেমীদু য়েংদুনা লৈ। পাক হৌগৎলক্তে। হৌগৎপীগে হায়দুনা চঙশিল্লুই। তাঞ্জাদুমক্তদা “ওক” লাউবা খোঞ্জেল অমগা লোয়ননা চাউবগী ময়াদগী ঙসাইমখে চাশিল থকচিল্লুবা ময়ামদু থোক থোক হন্দোরক্রে। মনমদু হৈনদদুনা মেমীদু মচিন মেনশিল্লগা খাঙই। মমীত্তগী মপি মতুম মতুম চেছরকই, কপ্লি কপ্লি হায়রকই।

— করি পেন্দবা লৈদুনা য়ু থক্ক্রিবা? হায়য়ু। করিগীনো হায়বা?

— ঙাইখো ভাব তানা বারী শান্নখিসি।

য়ু ঙাওরগা ঙাঙলকপা খোঞ্জেলদু তাবদা মেমীদু অসুকী মতিক শাউনিংলম্মী, কপসু কপনিংলম্মী। কপ্প কপ্পদুনা হায় -

— য়ুমগী অবা অনা পুনিংদদুনা ঙাওশিল্লগে থন্না ঙাওশিল্লবা নৎত্রদো? নঙগী শেলহাংপী, তৌঙস্বীদুনা য়ু থকউ হায়দুনা ইনশিল্লকপরা? ফৈ, খঙনিদনা...। ঐদা য়ুমসিদা লৈত্রগা খঙগদবনি।

মেমী ইমুংদা প্রপ প্রপ চঙখি। তুন্নিবা অঙাংদু চিংথোজুনা থোক পোশিনখি। উপু হাংদোজুনা ফিরোল অমা নি পুথোক্কাগা শং শং য়োমশিল্লি। ময়োমদু পায়রগা খোঙকাপ লাওনা গম গম থাংলদুনা থোঙ্গাল্লোমদা থোকখি। অহীং অদু মৈ লাক্তবা নুমিং ওইবনা অসুকী মতিক মল্লম্মী। মেমী থোঙ্গাল লাছোজুনা লৈরক মচীন য়োত্রে। থোঙ্গাল লাছোক্কা ফাওবদা শাউনিংবগী ময়াইনা মশাদা অকিবা অমত্তা ফাওরমদে। মমত্তবা লৈরক অদুদা কনাসু চস্তে, মায়কৈ খুদিং, য়েংলু য়েংলু খুদিং অমত্তগী অমত্তমক্তা, অমুবগী অমুবমক্তা। লৈরক মচীন য়োশিল্লকপা মতমদুদা কদোমদগীনো হুই অনি অহম চেনশিল্লজুনা লাক্তদবগী মতাগুম হৌনা হৌনা খোংজিল্লরে। অকিবা ফাওরমদবা মেমী পাখংপা হৌরক্রে।

অসোমদনা চাউবদু মকোক ঙাওনা ঙাওনা মাগী নুপীবু ‘চৎখিনু’ হায়দুনা খামগদবগী চেছোরকপদা থোঙ্গালগা থংননা লৈবা খোংবাল অদুদা চবুক লাউনা তাশিল্লি। “মেমী” হায়না কৌরহা খোঞ্জেল অদুগা হেক থংননা চবুক লাউবা হৌরবা খোঞ্জেলনা মেমীগী নাকোংদা য়াক্কা খোংলিবা হুইগী মখোলশিং অদুগী মরক্তা চঙলকপা মীংকুপ অদুমক্তদা শাউরম্মগী মীজলশিং অদু খুদক্তা মাঙখিরম্মী। নুংশা থীবগা লোয়ননা থোঙ্গাল্লোমদা মায় ওনশিল্লক্কা ম্মী। অমত্তা মরক্তদা মমি শামি উরে, নুপা অমা খোংবালদা তাশিনবদু। খুদক্তা হুইশিং অদু নুং খুদুনা থোমদুনা

তাছোক্ৰমগা থোঙ্গাক্ৰোমদা চেনশিল্পক্ৰম্মী। নকশিল্পক্ৰবদুদদি তশেনো খঙবা ঙম্লে।
খোংবালদা তাশিল্পিবা নুপাদু চাউবনি।

— নথস্তা চৎচবফাওবা ঙমদ্রবা নঙনা প্রপ প্রপ হোংতোরক্ৰগা খোংবালসিদা
চোংথরিবনিনে।

থুনা চঙশিনিখিদুনা মখুং পায়দুনা চাউববু চীংখৎনবা কন্না হোংনরম্মী। লুমথ্রবা
মশাদু পাস্তল গোনবী নুপীগী মপোস্তা পোক্ৰবী মেমীনা করন্না চীংখৎপা ঙমগনি।
চাউবদু মখোঙ মখুং খরা লেং ওন্তুনা হৌগৎনবা হোংনরম্মী, অদুবু মকোক
ঙাওমনখিদুনা অপীকপা খোংবালদুদগী মথস্ত হৌগৎচবা ঙল্লমদে। মেমী মনঙ্গন্দা
প্রীনসরী ক্লাস তল্লবা অঙাং অমসু পোরিবনি। তাঞ্জাদুদা যুমলোন্নবদা লৈবা পাখং
খোমদোন ময়ুমদা হঞ্জিল্লকই। তৌরিবা ফিবমদু করিনো হায়দুনা খোমদোন্না
চঙশিল্পজুনা য়েংলরে।

— হাইমা, ইতৈমা। তাচাউবা নৎত্রো খোংবালদা যুংশিল্পিবসিবো?

— হোয় মানি ইবুংঙো। লুমথ্রবা মশাসি ঐনা চীংখৎপা ঙম্বগী রা লৈতে।

— ঐ তৌগে ইতৈমা।

খোমদোন্না চাউববু শেথাক অনিদা চপতুনা চীংখৎলকই অদুগা চীংবোই
থাংবোই মখোয়গী ইমুং তান্না পুশিনবীরম্মী।

— ইবুংঙো থেংনবা য়ান্না নুংঙাইরে। নৎলমদ্রবদি মহাক অহীচ্চুন্না খোংবালদা
নোংঙানবা ঙাইবা তাবনি। ঐনা চীংখৎপা ঙম্বসু নন্ত, ওছোক্ৰা বারমথ্রগদবনি।

— করমহায়না তৌরিবজাৎনো। তা চাউববু য়ু থকপা হৌরবরো?

— অমুক্তা থকপা মী নন্তে। ঙসিদি করি লাই ওক্ৰবক্ৰবনো, লমলৈমা
ওক্ৰবক্ৰবরা খঙদ্রে।

খোমদোন ময়ুমদা চৎত্রে। চাউবা মহাকী ফমুংদা অশিবা শা অমণ্ডম পদ্রাক
তাদুনা লৈবদু মেমীনা হাইফেং য়েংলল্লগা তুমগদবগী চৎত্রে। ফনা কুইনা তুমথবা
য়াখিদি। যুগী ময়ায়না চাউবদি থ্রো থ্রো খোংদুনা হৌদোকপা য়াররোইদবগী ফীতমদা
তুমত্রে।

মীয়ান্না লেপুনা ফুজিল্লকখিবা অদুদা নুং পায়দুনা শুজিল্লস্বসু যাওবা মাল্লি
লুখমগী শরুক খরদি ফজনা তৎলে। পুলিসকী মীওইশিং অদুনা চাউববু
হোসপীতালদা পুখতুনা ডাক্তরদা য়েংহ্লম্মী। ডাক্তরনা অশোকপা মফমশিং অদু
ফোৎলবা মতুংদা বেদেজ নীংথিনা পুনশিনবীরকই। লোক-অপতা থাজিল্লমদাই
অদুদা পুলিসকী বা হংফমদা মহাকপু থাজিল্লি।

— নমিং করি কৌই?

— চাউবা।

— য়ুম্মাতি?

— থোকচোম।

পুলিস অদুনা চে কলম পায়দুনা চাউবনা খুম্মকপা পাউখুম খুদিংমক ইশিল্লম্মী।

— অপোকপগী মিং করি কৌই? করি লমদা লৈবনো?

— অপোকপগী মিং লৈখিদ্ৰবা থোকচোম মনি। শগোলবন্দ তেরা সাপম
লৈরস্তা লৈজৈ।

— চহী কয়া শুরে?

— কুস্থামরি শুরে।

— পাখংলা নত্ৰগা নুপী থিরবরা?

— নুপী থিজরে।

— অঙাং কয়া লৈ?

— অমখক্তং লৈ।

— নুপারা নুপীরা? কয়াম চাউরে?

— নুপানি। চহী অহ্মুক শুরে।

— সনাতোহী হায়রিবা নুপীসি মশক খঙবরা? নহাক্লা মহাকপু ইজ্জৎ মাঙহনগে হোৎনরম্মী হায়বসি চুম্বরা?

— সনাতোহী ঐগা খঙনরকপা ফনা কুইরে। চহী তরামুক ফারম্নগনি। ঐনা মহাকপু ইজ্জৎ মাঙহনবা হোৎনখি হায়বসি অরানবনি। ঐনা মহাকপু লান্না খক য়েংখিদি।

— ময়াম চঙদুনা নঙবু ফুরম্নিবদুদি করিগীনো? মীবু হেজা পঙফু ফুবা যাবরা?

— সার, ঐহাক্লা মহাকপু ইজ্জৎ মাঙহনগে হায়বগী রাখল অসি মঙদা ফাওবা মঙখিদি। সনাতোহীগী নুপা শিখিবা হাকতক্তা শোরাৎ শোম্ননবা হায়দুনা ঐহাক্লা লুপা লিশিং য়াঙ্খিখক পুরম্নগা মঙোন্দা শিজিম্নহনখি। শোরাৎ হেক লোইবগা শিংলক্কনি হায়রম্বদু শোরাৎ লোইরবা মতুংদদি তাইওম্নবা ওইনা থোকখি। হঞ্জিন হঞ্জিন কয়ারক চতুনা শেন্ফম অদু শিংগৎলকনবা হায়রুই অদুবু কান্নবা অমস্তা ফংখিদি। শেন শিংবগী মহুস্তা সনাতোহীনা ঐবু পঙথহম্নবা কয়ারক হোৎনখি। মথোয়গী য়ুমদা চঙলুবদা ঐবু মাগী অচীকপা কাদা কয়ারক ফমহন্দুনা কুইনা কুইনা বারী শাম্ননবা হোৎনখি। ঐনা চৎননবা হৌগৎলকপা মীৎকুপ কয়াদা ঐগী খুং পায়দুনা খামখি, অসুন্না তৌবদা মহাক্কী থোৎলবী মশাদু ঐঙোন্দা থেংজিম্নকপা কয়ারক য়াঙ্খিবনি। অদুবু ঐহাক্লা নোংমতা মহাক্কী মশা শোকপগী রাখল তৌখিদি। মহাক্লা খুদোংচাবা কয়া পীরবসু ঐহাক্লা লৌখিদি। মহাক্কীদমস্তা তোলমুদগী শেনফমদু পূরুবনি। থা খরা শেন্দোয় ফুম্মী। অদুদগী উপায় লৈত্রে হায়দুনা অসুম্মক পীরকখিদিবনি। শোমদদি তোলমুনা ঐগী তলবতগী লুপা লিশিং মঙা-মঙা থা খুদিংগী কক্তুনা লৈরে। অসিদসু নস্তনা মীগী শেন্দোয় সেলেপ কয়া ফুৎকৎনবা হোৎনবদা ঐগী তলবনা কোমদদুনা মাথা শাবা হৌরকখি। ঐগী পুন্সিসি পোখাফম খঙলকখিদি, অদুনা ঐথাক পোখাবা য়াভা য়েংগে হায়দুনা য়ু থকপা হৌরকখি। অমরোমদা সনাতোহী হায়রিবা নুপীসি পাউনা বাজারগী গলি অমদা হোটেল ফম্মী।

মহাকী হোটেল অসি চাগী নস্তে, চাকীসু নস্তে, যুগী হোটেলনি। হিংননবা যু য়োন্নিবনি হায়। যু য়োন্নিগা কয়া য়ান্না তোংলবজাংনো, মহাকী শেন্দান লম্বীদা কয়া য়ান্না ফগৎপা গুন্মনো হায়বদুদি খঙদে। ফগৎলম্বা য়াই। মহাকী শেন-থুমগী ফিবম ফগৎলবদি ঐনা পূবিরুরিবা শেনফম শিংগৎপা হৌজরক্ৰগনি। মহাক্সু হায়খি — “তাদা মসিগী কারবার অসিনা খরা কান্নজরে। তাদগী শেনফমশিংদু খরা খরা শিংগৎপা হৌরক্ৰগে।” মহাকী য়ুয়োনফম অদুদা ঐহাক্সা তোয়না তোয়না চৎপদগী ঐহাক রেগুলার ভিজিটর অমা ওইরকখি। নোংমতং মহাকী য়ুয়োনফমদু য়ৌহৌদবদা খাঙবা গুমখিদে। অহানবদদি শেল শিংগৎলিবনি হায়দুনা শেনফম খরা খরা পীরম্বী। অদুবু কুইদে, খরা লৈরগা পীরকখিদ্রে। মপুরোইবগী শোরাং হেক লৌইবদগী গুসি চহী অমা ফারক্কদৌরবা মতম সিফাওবদা মহাক্সা শেন্দোয় শেলেপ পূন্নিগা শিংগৎলক্ৰিবনি হায়না তৌরিবসি লুপা লিশিং তরাফাওবা গুবা নস্তে। যু য়োনফম হোটেল অসি ফল্লবা মতুংদা লুপা চামঙা খরা পী, চনী খরা পী, চান্মা খরা পী, চীৎচা পোইজাদা মথোঙ খঙবা নংত্রে। অদুম ওইদুনসু চান্মা খঙদে চনি খঙদে মহাক্সা পীরকখিবশিং অদুদি ঐগী দাইরিদা ইশিন্দনা তোক্তে। হিসাবতু ঐঙোন্দা অসুন্মক চপ চানা লৈ। মহাক্সুদি লুপা লিশিং কুন/কুছা শিংগৎত্রে হায়নকা খল্লম্বসু য়াই। অহানবদা মাগী য়ুয়োনফমদা হিদাক থকপা চঙবদা পৈশা পীফম থোকপশিংদু অসুন্মক পী। খরা লৈরগদি ঐসু পৈশা থাদদ্রে, মানসু যু থকপগী পৈশা পীরম্বু হায়রকখিদে। অদুবু মী অমনা থকপা যুবু কয়া য়ান্না থকনি হায়গে। পরা অমদগী তল্লাম অমা মঙাই। চানবসু লুপা মঙা তরা মঙাই। ঐনা মাগীদা চঙবসু মরুপ মপাংশিংগা চঙমিল্লবা নস্তে। অয়াস্বা মতমদা ইথস্তা থকপা চঙই।

মহাকী য়ুয়োনফমদা মখল মখলগী মী লাকই। যু থকপা লৌইরগা তুমিনা হনখিবা কয়া, থকপা লৌইরবসু অসুন্মক ফমজিন্দুনা দিন লেনবনা কয়া অমনি। নুমিৎ অদু অসুন্না থোকখি। মতমদু পুং ৩.৩০ তারে। ঐহাক স্কুল অমদা ওঝা ওই। স্কুল ছুটি থারবা মতুংদা সনাতোম্বীগী য়ুয়োনফমদা চঙলুই। মতমদু গুল্লিবা মতম ওইবনা মী কনাসু ফল্লমদে। মতমদুদা ফল্লিবদু ঐহাক ইথস্তনি। ঐগী মাঙদা যু পরা অমা অদুগা অচাপোং খরা থিল্লগা ফল্লিঙে মীৎকুপুদনি। ঐনা পৈশাগী রাফমদু হৌদোকুই।

— সনাতোম্বী, নহাক্সা পীরকপা খুদিং ঐনা চীখদনা ইশিন্দনা থল্লি। হৌজিক ফাওবদা নহাক্সা পীখৎলক্ৰিবসি লুপা লিশিং নীপাল চান্মঙা খস্তা গায়রি। করম

তৌসিগে? তোলমুনিদি ঐগী তলবতগী থা খুদিংগী লুপা লিশিং মঙা মঙা লেপ্তনা অসুম ককখিবনা লুপা লিশিং নীফুমঙা শুথবনি। মদুসু শেলেপ অমস্তা যাওবা নভে শেন্দোয়নি।

— ফরে কৈদৌরগে? তাদগী তলবতগী ককথ্রবদি শিংবগা চপ মান্নরবনি। শিংদ্রবসু য়ারেনা কৈনো। তাদা ইবানিদি অমস্তনি। হৌজিকপু মীতোপনি হায়না লৌবীরিবরা?

ঐ ঙকপনা থনখি। মী তাথ্রবদি থন্দুনা পাখৎপনা লোইরম্মী। অমরোমদা শাউনিংবনা লোইরম্মী। ময়াক কনবা যু পরা অমা থকচিনখিবগী নিশা পানখৎলকপগা শাউনিংবগী ময়ায়গা প্নখিদ্দুনা অফ-ফৎতা খঙদবমথে গ্লাসকা লিক্রিগদু ইমাঙদগী লংখায়খিরম্মী। অহানবদা সনাতোম্মীগী মায়থোঙদু পাখৎপনা থল্লম্মী। থংনবা মীৎকুপ্তা ঐনা মহাক্কী মখৌরি চরম মেথকে থন্দুনা চঙশিল্লুবদুমত্ৰদা মহাক্কী মফুরিংকী কুদাম থদৎলল্লগা শেংলিবা মফনেজু শুন্দোক্লল্লগা “ঐবু ইজ্জৎ মাঙৎনগদেংদে হায়রদুনা লাউ লাউদুনা চেছোকখি।” মসিনি সার। খৌদোক অদু অসুম্মা ওইখিবনি।

ইনকারী সেলদা ফল্লিবা পুলিস অদুনা ওসাইমথে চাউবগী বারী অদু তানা তানা ইশিনবা য়াবা রিপোর্টু ইশিল্লবা মতুংদা মহাক্কী কাদগী থোকখিবা য়ারগনি হায়বগী ইঙ্গিং তৌরক্লম্মী। চাউববু শেম্মরিবা পুলিসশিং অদুনা ইনকারী সেলদগী লোক অপলোমদা চাউবদু মখুৎ তুংবুন্নদুনা পুরক্লম্মী।

সনাতোষীনা পাউনা বাজারগী গলি অমদগী মফি মরোল মথোঙ খঙদনা পাখৎনা চেছোরকখিবা নুমিৎ অদুগী মথং নুমিৎ পুং ১০ মুক তাবা অদুবাইদনি। ইম্ফাল থানাদগী পুলিস গাড়ী অমা লাক্জনা সনাতোষীবু ওফিসতা অমুক্তা যৌদবা যাদ্রে হায়দুনা কৌখৎলরে। বাহং খরা হংগদবনি হেক লোইবগা খিনবীরকে হায়দুনা পুলিসকী গাড়ীদা কাখৎহন্দুনা পূমা চৎমিন্নে।

ইনকারী সেলদনি। পুলিসনা সনাতোষীবু বাহং পাউহংলি।

— নহাক য়ু য়োনবরা?

— অহোই য়োল্লি।

— কদাইবাইদা য়োল্লি?

— পাউনা বাজারগী গলি অমদা।

— নপুরোইবা লৈবরা? মমিং করি কৌই।

— লৈয়ে। ঐহাক লুখাবীনি।

— চাউবা হায়রিবা নুপাসি নহাক মশক খঙবরা, মহাক নহাকী য়ু য়োনফমদা য়ান্না তোয়না লাকপরা?

— চাউবা হায়রিবা নুপাসি চহী তরাগী মমাঙদগী ঐহাক্কা খঙনজরকই। ঐগী য়ু য়োনফমদা য়ান্না তোয়না লাকপা নুপাশিংগী মরক্তা চাউবসু অমনি।

— চাউবনা পৈশা খরা নহাকীদমক্তা পুবিখিবরা?

— অহোই পুবিথি।

— পৈশা অদুদি শিংদোকথিবরা?

— তংখায় অমা শিংথে। তংখায় অমা রাংলি।

— ওরাংগী খৌদোক অদু করন্না থোকথিবনো?

সনাতোম্বী পাউখুম পীরমদে।

— নহাৰু চাউববু পৈশা অমুকহন্না খৌবা লাজনবা খোঙ্গোইনগে খন্দুনা মীয়াম মমাঙদা রাথোক অমা শাগৎপনি। মদুগীদমক নহাকী নথক্তা পুলিস কেস অমা ফাইল তৌগনি।

— নন্তে, নন্তে সার। রাফম অদু পুমলাল লাল্লবনি। ঐগী ইথক্তা কেস ফাইল তৌফম শুকথোক থোক্তে।

— অদুদি খৌদোক অদু করন্না থোকথিবনো হায়বদু মরিক চুম্মা তল্লকউ।

— চাউবা হায়রিবা নুপাসি ঐগা খঙনরকপা ফনা কুইরে। ঐনা যুম পাল্লিঙদগনি। ঐগী লৈখিদ্দবা ইপুরোইবা মোইরাংথেম সরত অমসুং ঐ পাখং-লৈশা ওইরিঙেদা নুংশিনরকই। চাউবা সরতকা লুনা তিল্লাবা মমাল্লবনি। সরতকা চাউবগা অয়াস্বা মতমদা খাল্লদে। সরতনা ঐগা উম্বা লাকপা খুদিং চাউবা যাওরকথি। পাখং-লৈশা ওইরিঙে হাকতক্তগী চাউবনা ঐঙোন্দা কল্লক মীংয়েং য়েংলকথি। 'অহানবদা সরত অমসুং ঐ য়ান্না ইকায়নরিঙে চাউবনা পাউ পুথোক পুশিন তৌবা মী অমা ওইরকথি। মহাৰু ঐবু মচন অমা ওইনা নুংশি হায় অদুবু চৎলিবা মহাকী শাগৎ অদুনদি ঐবু মচন অমা ওইনা উবা ওমদে হায়বা খঙলকথি। মহাৰু ঐগা য়াং কোইনদবগী হৌদবা খৌদোক অমা থোকথি। নোংমা তাঞ্জা অমদা মহাৰু ঐগী খুবাক তিংথোকউ খুবাক ময়ি য়েংগে হায়রকথি। ঐহাৰু খুবাক তিংথোকপদা ঐগী খুত্তু মহাৰু কুইনা পায়শিন্দুনা লৈখি। ঐনা হংথি।

— করিনিহায়গে 'দুদি? খুবাক ময়িদি য়েংদনা?

— নঙগী নখুৎসি য়ান্না ফজৈ হায়দুনা তৌবনিদা। নুমিত্তুদগী খঙথি মসিগী নুপাসি ঐঙোন্দা কল্লকপা অমদি লৈরে। মহাকী মীংয়েং নায়েং কয়াদা ঐবু পাম্বগী খুদম কয়া থেংনথি। যুম পাল্লক্কা মতুংদসুনি মহাকী মীংয়েং অসি ইচুম চুল্লমদে। নোংদম থীনা তল্লম্বা মপোক ওইখিবনা ঐগী ইপুরোইবদু নোংমা শকখঙদবা মীওই

অমা অনী লাক্সনা অস্বাইফাওবা থোকুসি, বারী অমতং শান্নসি হায়দুনা কৌথোকখিবদগী অসুস্মক হল্পকখিদে। য়ুমদগী কৌথোকখিব মতুং নুমিৎ নিনি লৈরগা ইপুরোইবদু অশিবা হকচাং ওইনা লন্নাং অমদা তাদুনা লৈরমখি। মহাকী হকচাংদা নোংমৈ মরু মঙা কাপশিনখিবগী দাগফম লৈরম্মী। কনানা কমদৌনা হাংলম্বিবনো হায়বদু অসুস্মক খঙখিদে। লায়রবা মী অমা ওইরুন্না ইপুরোইবগী শোরাং শোম্ননবা হোৎনবদা অরাবা মাইয়োরুবদগী চাউবদা পৈশা থিহম্মি। ঐগীদমজ্জনি হায়রবদি মহাক শিবা নাবা কিদে। নোংমা নিনিগী মনুংদা লুপা লিশিং য়াঈত্বে তরং তরং পুদুনা লাকই। ঐগী মরী মতানি হায়দুনা খুৎলিং পালিংবা মী কনাসু লৈজ্জদে। মরম অদুনা মহাক্সা ঐগী খাইদগী নরুবা মী ওইখি। মহাক ঙাইহাক লৈতনা ঐখোয়দা লাক্সনা অরা-অনা হংলৈ, তাথোক তাশিন তৌনরৈ।

নুমিৎ অদু, শোরাং মতুং নুমিৎ নিনি চনবদনি। চাউবনা ঐখোয়দা লাকখিবদু মী চীকপা তাঞ্জা ওইরম্মী। ইমুংদা মী কনাসু লৈতে। অসুন্না মী চীকপগী তাঞ্জাদু লৌদুনা মহাক্সা ঐঙোন্দা নুংশি কাইহৌরকখি অমদি ঐহাকী নুপীওইবগী ইজ্জৎ মাঙহনবীখি। নুমিৎ অদুগী মতুং কয়াদসুনি মহাক্সা খুদোংচাবা য়েং য়েংদুনা ঐঙোন্দা কয়্যারক হন্না কাইহৌরকখি, কয়্যারক হন্না ইজ্জৎ মাঙহনখি।

— নহাক নশানা য়াজখিবা নংত্রা? মদুবু ইজ্জৎ মাঙহনবা কৌগদ্রা?

— ঐহাক ইশানা শুকয়া য়াখিদে সার। মহাক্সা নম হাদুনা পাঙথোকখিবা ভাক্তনি। মহাক্সা ঐবু মহাকী অনীশুবা নুপী ওইনা থস্বীরগনি হায়দুনা তন্তনা থেমলৈ। মহাক্সা অসুন্না থেঙ্গদগী ঐহাকসু থাজবগা লোয়ননা কোস্থুংদদি ইশানা য়ানা য়ুস্বান মরি কয়্যারক হন্না থংখি।

ধৌদৌজ্জু অসুন্না থোকখিবনি। মহাক ঙরাং ঐগী য়ুগী হোটেলদা ফমদুনা য়ু থক্কে। নেসা পান্নরুবা মতুংদা ঐঙোন্দা লুপা লিশিং অমতং পীদবা য়াদে হায়দুনা কন্না তকশিল্লকখি। ঐঙোন্দদি লুপা চনীদগী হেমা য়াওরমদে। লুপা চনীদু পীয়ু হায়দুনা পীথবা মতুংদসু মহাক পাক চৎলমদে। মহাক্সা হায়রকখি।

— নহাক্সা শিংগদবা লুপা লিশিং কুন্মাঙা অদু ঐনা লোয়না শিংগদবনি। মসিদবু নহাক্সা অসুক য়ান্না ঐবু মীরাইরিবা করিগীনো?

বাইহে অসি হায়বগা লোয়ননা ঐগী খজাইদা শিক্ককখি। ঐনা শাউরংননা মখুস্তু কছোজ্জুনা হায়খি।

— তৌরনুসে। নঙগী অবাংপা শেনফমদু ঐনা য়ান্না থুনা শিংগনি। ঐবু শেনফমদু কোকপীনবা হায়দুনা নঙোন্দা ওস্তবী খল্লিবনি কাইনা খনবীরত্রা? চথোকত্রো চৎলু নশঙ্কু য়েংনিংদে, মসি বাজারনি য়ুম নস্তে।

মতমদুদা অতোপ্লা মী কনাসু লৈরমদে। মদুগী খুদোংচাবা লৌদুনা মহাক্লা ঐবু কমা কোনশল্লকথি। মহাকপু অসুক্কী মতিক তুকচবা ফাওরম্মী। মহাক্লা ঐবু নুংশিবা নস্তে, ঙাইহাক্কী ইল্লিগী অপাস্বা কোরুনবা শামপোং ওইনা ঐবু উরে খল্লকপদগী অসুক্কী মতিক শাউনিংলম্মী। ঐনা নাছোক্কা হোৎনবা অমদি মহাক্লা কোনশিম্বা হোৎনরকপা অদুদা ঐগী ফুরিৎকী কুদামশিংদু ইতং তৎলম্মী অদুগা ঐগী ফনেকসু নাছুদুনা তাখিরম্মী। ইশা কঙ্কনবা হায়দুনা ফীবম অদুদা ঐহাক্লা গলিদগী চেছোরঙ্গুনা লম্বীদা চৎলিবা মীয়ামদা কনবীনবা লাউখিবনি। মদুদগী ময়াম চঙদুনা চাউববু ফুখিবনি।

মহাক্লা লীরিবা বারী তল্লিবা পাউদমশিংদু পুলিস অদুনা অমস্তা চিখদনা ইশিল্লম্মী।

তোলমুনা চাউবগী তলবতগী থা খুদিংগী লুপা লিশিং মঙা-মঙা ককপগী খুদোংচাবদু ফংবগীরা চাউববু জেলদা থাজিনখরে তাবদা নুংঙাইরমদে। পাউ হেক তাবগা পুলিস স্টেসন্দা খুদক্তা লাক্তুনা পুলিস ওফিসারশিংগা উন্নরম্মী। করি করম্মা চাউববু লৌথোকপা য়াগদগে হায়বগী ব্রাফম খন্নরম্মী। লুপা লিশিং তরা থীরবদি বেল আউট তৌবা য়াগনি হায়রকপদগী মথং নোং হেক ঙানবগা ওফিস মতমদা লুপা লিশিং তরা পুদুনা পীরবা মতুঙদা চাউবদু বেলদা থাদোরকখি। মখোয় অনী উন্নবদা চাউবনা হায়।

— মরুপনা ঐগীদমক্তা মতেং য়ান্না পাংবীরে।

— মতেং পাংনদবা য়াবরনে। মরুপকীদমক্তা ঐ লৈরিবসিদি।

— করিনা লমন শিংগদবনো ঐ খঙদ্রে।

— করিগী লমমোনে, মরুপনা মরুপকী মতেং পাংববু লমন অমুক কৌনখিদ্দা?

তোলমু শেল থুমদা অসুক য়ান্না চেকশিনখ্রবা অমদি লীকখ্রবা মীদানি। শেন্দোয় থৌবদা অসুকী মতিক নুংশি হৈতবা মীওইনি, থম্মোয় কনখ্রবা হীংচাবনি। অদুবু অসিগুস্বা হীংচাবা অসিগী থম্মোয়না লুপা লিশিং তরা পুথোক্তুনা চাউববু অবাকমদগী কনবীররিবা, পৈশা অদু পুথোকপীবগী লমন শিংফম থোক্তে, মরুপকী মতেং পাংবনি হায়রিবসি তোলমুগী অতোয় শক্তম অমনি হায়গদৌরিব্রা। মহাকী

থম্মোয়দু মী ওইবনিনা মীনুংশি মচেৎ অমত্তংদি পক্কম্মী। তশেংনা হীংচাবমক
ওইরম্মবদি মীনুংশি মচেৎ অমত্তসু পক্কমদবা য়াই। চাউবনা জেলদা লৈম্বিদা মহাক্কী
ককফম থোকপা পৈশা ককপা ফংলরোই হায়বগী বাফম করিসু লৈতে। চুম্মগী
মীনুংশিগী বাফমখক্তনি।

— এদি নহানমথৈ খঙলুদ্রে, নহাক অসি অসুন্ধী মতিক লমচং কান্সা মীওই অমনি। নহাক্সা সনাতোম্বীবু কয়ারক হন্না মশা শোক্সা মতুঙদা পেন্দদুনা বাজার মনুঙদফাওবা মশা শোক্সনবা হোৎনকরিবা। ঐ নঙবু তশেংনা তুকচ্চরে। নহাক্সা লৈমিন্নবদা ঐগী পুন্নিংসি পোখাফম শুকখঙ খঙলরোই।

মেমীদু মপুরোয়ববু থাদোক্সমদুনা মপামদা চৎখিরম্বী। মহৌশা মেমীনা মপামদা চৎকে হায়দুনা কয়ারক হোৎনখিবা তাঞ্জাশিংদা চাউবনা মখুং পায়দুনা খামখি। থেম নৌদুনা চন্তনবা কয়া হায়খি। থেম্বদা য়ারজ্ববদি ফুদুনা কিহনবফাওবা য়াওখি। মহাক্সী অদুগুস্বা মতৌশিংদুনা মেমী শাওরম্বদগী নোক্লিংলকপা ফাওখিদুনা ফাক-ফাক নোকথোকখিদুনা ফাগি ওনখিবনা কোন্সায়নি। ঙসিদি কদাই মেমীনা চৎলগে হায়দুনা ফুদুদগী খোঙ থাংদোকখিবদা চাউবদু লোহোক্তবা নুংগী মুন্তিগুম লেপ্তনা অসুন্মক লৈহৌরম্বী। মচাঁন্দগী করিগুস্বা বাইে অমঙসু কাংথোরক্সমদে।

— ঐগী নুপীনা ঐবু থাজদ্রে। ঐবু থাজৌ হায়দুনা থেম্বা ওম্বগী খৌনাসু লৈত্রে। থেম্বসু পামদ্রে, থেমনিংদ্রে। ঐবু ওক্তবা, লমচং কান্সা মী ওইনা উহল্লিবা মহাক্সা পুন্মক অসি থোকহনবনি। পুন্মকসি সনাতোম্বীদা তাইনফম থোকই।

রাখল অসি খল্লদুনা চাউবদু সনাতোম্বী উন্নবা চৎখিরম্বী। সনাতোম্বীগী মনাস্তা যৌরকই। অকনবা খোল থাগে হায়দুনা লাকপনি। খুবাক্সা মমায়দা থাগে হায়নফাওবা খন্দুনা লাকপনি। উন্নরবা মতমদা সনাতোম্বীগী হৈ শিংলবা মীনোক অমতংনা অশাওবা খুদিংমজুগী মহু ময়ই চমহনখিরম্বী। চাউবগী চীনবালদগী অশাওবা বাইে অমঙসু থোরকউ হায়বা য়াখিদ্রে।

— ঐনা লানবা ভাস্তনিসে। কান্দে হিদাঙ্কুম থকউ।

সনাতোদ্বীনা হিদাক লিক্রি অচেদ্রী অমা পুথোরজুনা চাউবগী মমাঙদা দক লাউনা থিলৈ। ময়ুমদনি। কনাসু লৈতে কাদুদা।

— য়েক্সা করিনো খরা ঙৌরুখিগে। ফস্বীরম্মু।

হিদাক গ্রাস অমা চিংশিল্লগা চাউবনা থল্লকই।

— “মসিগী মীশুম হৈবী নুপীসিনা চংলিবা শাজৎ অসি করিনো? মহাক অসি ওজুবী অমরা? বাজারদা থোরজুনা য়ু য়োল্লবা নুপী অমা ওইরবা হায়বসি অরায়বদি ওইরোই। মহাকী য়ুয়োনফমদা শানৈ য়ুনৈবা লাক্রিবা নুপাশিং অদুদা মহাক্সা মীশুম লাইরা কয়া কামশিল্লমগনি। নস্ত লীচৎ চংলমগনি। মহাক্সা য়ুয়োনফম ফল্লিবা গলি অদুদা অতৈ য়ুয়োনফম কয়া অমসু লৈরিবনি। হায়রিবা য়ুয়োনফমশিংদু নুপীনা ফস্বা ঙাঙনি। অদুবু অয়াস্বা মতমদা অতৈ য়ুয়োনফমশিংদি ইহাঙ হাঙলগা মহাক্সীসিদনা কক কক ইলৈ। মহাক্সী মীশুম হৈবা অঙকপা মগুণ অমা লৈবনা নুপা নহা কয়ানা ঙাইহাক লৈতনা লাজুনা য়ু থল্লরিবনি। নোংমা নোংমগী মহাক্সী কষ্টমর মশিং হেঙ্গলকই। মীনৌ অমা মহাক্সীদুবু লাকত্রবদি মতুংদা অমুকহমা লাস্তনিঙাই বা লৈতে। মহাক্সী মশজুনরা, রাঙাঙ রাতানরা নংত্রগা মহাক্সী য়ুগী মহাওনরা, মহাক্সী মীশুম হৈবা গুণ শোয়দনা লৈরে। তৌবদি গলি অদুদা ফল্লিবা নুপীশিং অদুদগী সনাতোদ্বীনা থাইদগী নহা ওই অমসুং থাইদগী শক ফজৈ। নুপা নহাশিং অদুনা মহাক্সী শওং শদা অমদি শকফমদা ঙাওজদুনা লাকপা ওইরস্বসু যাই। করিগীনো মৈতৈ নুপীনা য়ু য়োনবগী মশিং অসি নোংমা নোংমগী হেঙ্গলক্রিবা? অমরোমদনা নিশা বন্দ, মৈরা পায়বীগী লূপ লৈকাই খুদিংগী লীংথংলক্রি, নিশা থিংবগী খোঙজং চঙশিল্লক্রি। মথোয়গী খোঙজংশিং পুকচেল শেংনা চংশিল্লদবনরা য়ুয়োনফম মশিং অসুম অসুম হেঙ্গলক্রিবা অদুগা নুপীনা য়ু য়োনবগী চাংসু রাংথংলক্রিবসি। য়ু শুংফম অমসুং য়োনফম মরাঙ কায়বসি ভারতকী মনুঙদা ইক্ষালনা থাইদগী রাংলমগনি খল্লি। ইক্ষাল সহরদা পাউনা বাজারখজুদা মৈতৈ মৌনহা, লৈশাবী, মতৈ মনাও, লুখ্রাবীনচিংবশিংনা তোঙান তোঙান হাংনরিবা য়ু য়োনফম কুনগী মথস্তা লৈ। মসিগী মথস্তা কবুই খুল অমা লৈরিবসিদা পাস্তক্সনা য়োল্লি হায়বা যাই।

মপাল কাঙজৈবুং মনীং পরেং, ফ্রেণ্ডস টেকিজ নাকলগী গলি, রূপমহল টেক কোম্পন মনুঙ, মেজর খুল কোম্পন, অরাং বি ও সিদগী পাক্কুনা হৌরগা পন্দোন কবুই খুল অমদি খুমন লম্পাক বস পার্কিংদগী মথং মথং শঙাকফম মনাক্কী পাউমৈ কোলোনি ফাওবা কোনুং মমাংগী অল্লো পার্কিং, ন্যু চেকোনগী মফম কয়া, কোনুং মনাক্কী মহাবলি কবুই খুল পাক্কুনা, অদুদগী মোইরাংখোমদা কবুই খুল অমদি মৈতৈশিংগী মথংদা কৈসামথোং কবুই খুল হায়রিবা মফমশিং অসিদা য়ু য়োনবগী থবক চথরি। মসিনসু লোইড্রি থাংমৈবন্দ মনুংগী মুচি খুল অদুদগী লম্ফেল সনা কৈথেল, মথঙদা লাক্সোল অদুদগী সগোলবন্দ মনুংগী রামজি লোয়ননা কাকৈথেল মনাক্কী সঙাইশ্রৌদা য়ু য়োল্লি। য়ু য়োনফম অমদি শংফমমন্তনা থল্লৈ ইম্ফাল সহর। ড্রাই স্টেট অমনি হায়না মণিপুর সরকারনা লাওথোকখিবগী ফল অদু অসিরা?

য়ু থকপা ফাবা লাকপা পুলিসশিংনা য়ুয়োনফম কয়াদা চঙ চঙদুনা য়ু থকপশিং পুথোরজুনা পুলিস গাড়ীদা কাখৎহনখি। সনাতোঙ্গীগী হোটেলদগীদি নোংমতা য়ুথকপা অমতা পুথোকপা থেংনখিদি। থেংনখি নোংমা, ঐ ইশামক মহাক্কী য়ুয়োনফমদা ফমদুনা থক্লিঙৈ মতমদুদনি। পুলিসমেন অনী অহম চঙলজুনা অথকপশিংদু (ঐ য়াওনা) ওফিসতা য়ৌদবা য়াদ্রে হৌগৎলু হায়রকখি। মতমদুদা সনাতোঙ্গীনা পুলিস মকোক (ওফিসার) অদুগী খুদাং অমদি পান্সোমদা পায়দুনা হকচাং হকচাং তপ নপশিল্লবমথৈ চঙশিন্দুনা নাকোংদা করি করিনো খরা তুমিনা হায়খি, পৈশা খরসু ফুরিংথাওদা নমশিনখি। মদুদদি পুলিস ওফিসার অদুনা ঈজিং তৌরল্লগা মথা থাবা পুলিসশিং অদু তুমিনা ফং ফং চংনখি। ঐহাক অহিংদুমদি লোক অপতা শোয়দনা লৈবা তারে খন্দুনা নুংশা থীরল্লবনি। অদুবু হৈশিংলবী সনাতোঙ্গীগী পাইরক্কী লৌশিংনা পুলিসশিং অদু শুন্নাৎতুনা থাদোকখিবদগী খুদোংখীগদবদুদগী নাছোকখি। অতৈ থংনবদা ফল্লিবা য়ুয়োনফমশিংদগীদি লোইনা হোইদোকুনা পুন্ডবনি। অসিগুন্না সনাতোঙ্গীগী হৈশিংলবা থৌরাং কয়া অসিনসু কষ্টমর কয়ানা মহাক্কীদা হাইজিল্লরকপনি।

কষ্টমর অমখক্তি ঐনা মশক মুন্না খঙই। মহাক মথন্তা নংত্রগা মমান্বা অনী অহমগা লোয়ননা নুমিং খুদিংগী সনাতোঙ্গীগীদা য়ু থকপা লাকই। ঐসু নুমিং খুদিংগী মহাক্কীদা চঙলবনিনা হায়রিবা নুপাসি মশক খঙবনি। নুপাসি বা গুঙবদা চীংলেম্বী, তহা তহাদে। মশজু ইং তপ্পী, য়ান্না পুকচেল চাউবা মী মান্নি। নুমিং

খুদিংগী মথোয় অনী অহম থক্ৰি-চারিবদুগী পৈশা মহাক্ৰা হেক হেক পুথোজুনা পী। মথোয়গী মরজুগী অমনা “ঐ তৌগে” হায়দুনা থকপা হেক লৌইবগা পৈশা হান্না শং পুথোজুনা সনাতোষীদা পীশিল্লবসু সনাতোষীনা “কুমারদগী লৌগে” হায়দুনা নুপাদুদগী লৌ হায়বা যাদে। নুপাদু কুমার কৌই হায়বসি মহাক্ৰা অসুন্না হায়রকপগী খঙহৌবনি।

সনাতোষী থোরকই, য়েৰুম অঙৌবা প্লেট অমদা হাপুনা পুথোরকই। চাউবনা হায।

— করিগীনো ঐগীদমজ্ঞা য়েৰুমককা ভৌদনকা তৌক্ৰিবদুবো? নঙগী কুমার হায়দুগী থাকপীবা যাদ্ৰা?

কুমারগী মমিং পল্লকপদা সনাতোষীদু খঙনোক নোকথোরকই, অদুগা হায়রকই।

— হায়না, তাদদি কুমারবু যান্না শাউবিরম্বিবজাং ওইরে। মহাক্ৰা শাম্মরিবা বারীশিংদুদি দিল লেলনবা হায়দুনা পঙশা শায়বনি। ঐগী কষ্টমরশিংগী মথায়: নুংঙাইহন্দবা যাদবনি। পুন্মমজু রাথী বারেম্বি হায়না খন্দোকপীযুদা।

কুমারগা সনাতোষীগা শাম্মরিবা বারীশিংদু চাউবনা নীংশিংলি।

— ওলাং ঐগী কারদা কোয়রুসি হায়রগা কৈদৌরবা থোরক্ৰবদি? ওই থৈ ওইরগা অরেন্দা তারেদো থোকপীবক্ৰবনি। মতুংদদি শুকঙাই ওইজররৌই, কোয়রুসি কাইদনা হায়বীক্ৰগনু।

— হায়জররৌই হায়জররৌই। কোয়বকা অমদা শংবজাং নংত্রে ইচা অমখব লৌরিবসি থাক্ৰবা তেংবদা।

— কোয়বসি যাদ্ৰেনে অদুদি?

— যাদ্ৰে। নুংশিনবদি যাই কোয়বদি যাদে।

— “নুংশিনবদি যাবা কোয়বদি যাদবা” কুমারগা লাকমিমবা মায়াপোষা নুপাদুনা রাইশিংদু হঞ্জিন হঞ্জিন হায়দুনা হৌনা হৌনা নোক্ৰকথি। ফশিম্মরিবা মথোয়গী কাঙবুদু মথায় নুংঙাইনা হৌনা হৌনা নোক্ৰকথি।

মথোয়গী মীনোকশিং অদুনা চাউবগী থম্মোয়দা তাশোম্মা খিনবগুম থোকথি। বা মচেং অমদা ওঙলমদনা ফুক হৌগৎতুনা খুদস্তা মফমদু থাদোজুনা লাকথি।

কুমার নহানি। সনাতোষীনা মণ্ডোন্দগী চহী মণ্ডা মুক হল্পমগনি। মহাক্ষা লাকমিল্লবশিং অদুনদি সনাতোষীদা ইচে ইচে কৌই। কুমারসু মণ্ডোন্দা ইচে কৌবা যাবনি অদুবু কৌদে “সনা” কৌই। নোংমসু বারীদু চাউবনা তারুই।

— সনা, তারিবরা নঙবু। চান-থল্লবা খরা পুথোরকউনে, ঐগী মরুপশিং লাকইয়ে।

— হো তাজরিয়ে শকহেনবা। করি করি থোংউ হায়রি’নো?

— উতিগা চগেমপোম্বগা থোংউ হায়খিবদাইনে। ওরাঙদগী হায়নরমস্তদা। ঐখোয়গী ঐগ্যা ব্রাহ্মণ অমা যাওরিবসে, মসিদি ঙা মনমকা তাবা যাবজাং নস্তে। খাবেকদু তিন্নরনুকো।

— হো ওরাং হায়বীরম্বদো খঙজৈয়ে, কাউজদেয়ে। অদুদা মপোং মচৈদি লৈবীরস্তেদো।

মমাম্বা অমনা হায়রকই।

— মসিগী নুপাসিসু বাদি খঙমন্দেহে।

সনাতোষীনা অমুক

— হোয়নে করি নুপানো খঙদে। বা অসুক যম্মা খঙদবসিদি। যুমদা করিমস্তা লৈহৌদে খঙলবদি মশানা খঙনা লৈরক্কদবনিনে।

“শাম্মরিবা বারীশিং অদু ফাগীদি তাগনি হায়ববু বাদি আ যৌনরেসে” চাউবনা খাঙ্ক। হাটেল অদুদা লৈবিরবসি ক্য অনিখক্তনি। চাউবনা থংনবা কাদা ফল্লিঙৈদা মখোয়গী বারীশিংদু তাবনি। সনাতোষী চঙলকপা তাজা অমদা চাউবদু ফুক হৌগৎলি।

— নখোয়গী বারীশিংসিদি ঐখোয় তাবকা যাবজাং নংত্রেন্দা। চৎচরগে ইবেম্মা।

— হায়মা ফমখো-ও। করি নুপানোনেহে।

নুমিকুমসু চাউবদু প্রপ প্রপ থোরকখি। করিগীনো সনাতোষীগা অতোম্বা নুপা অমগা কেথনরম্বগা চাউবগী থম্মোয়না লৈতামফ খঙজিবা? করিগী পুরিৎদু খোইশাওনরিবা? নহানমখে অসিগুম্বা বারী অমস্তা তাদ্রিঙৈ মতমদুদদি চাউবগী

থন্মোয়সি করিসু মথুম মরাং হৌরমদে। ইং তপ্পবা মোং হাদ্রবা পাৎকী ঈশিংগুম্মী।
করিগীনো ওসিদি অদুগুয়া ইং তপ্পবা ঈশিং অদুনা সমুদ্রগী তমথীরবা ইরাওখোল
ওজ্জদুনা চাউবগী থন্মোয়দা বোম বোম য়ৈররিবা?

শাউনিংলগা যুদা তাইনৈ হায়'দুনি। চাউবা মাওদা থিল্লিবা যুগী গিলাসতু
অমুকী খুৎচিংদা ওং লাওনা থকচিনথিরম্মী। তাজ্জাদুদা সনাতোস্বীদু য়েরুম অঙৌবা
পুথোকুনা থোরকুম্মী। সনাতোস্বী মীগী পুন্নিং য়ান্না খঙগনবী নুপীনি। চাউবগী
মায়থোঙদু উবদা খঙলে, য়ান্না শাউনিংবা শকফম চেঙ্গে। হায়রকই

— তাদা কৈদৌরে। ইশাউ শাউনিংনা উরবদি।

— শাউদি কৈনো? শাউনিংববু কনানা ফাবা ওম্মগে? শাউনিংবগী থবক্তি
নঙনা তৌথির্বা।

— ঐনা করি তৌথ্রবা?

— কুমার হায়বা হেঙো হেঙো লাওবা নুপাদুগা নঙগী হোটেলদা চৎলিবা
শাজং লীচৎতুবু করিনো? নখোয়না শামরিবা বারীশিংদু মীনা তাবা য়াববু অমঙা
য়াওদ্রে।

সনাতোস্বীদু হৌনা নোকথোরক্রে। অদুগা হায়রকই।

— বারী রাতায় শাম্বদা পঙঙাং ঙাঙনবনিদা। খুং য়াওবদি অমুক্তা
থেংনরয়েই। মতুংদসু থক থেংনরোই।

অকনবা ঈথক ঈরৈনা চাউবগী থন্মোয়দা বা বা নিল্লম্বদু তপ্পা তপ্পা
ঈংথরকুম্মী। ফোং ফোং শারবা য়েকমদু তপ্পা চাবা হৌরম্মী।

সনাতোষীগী করস্বা রিপোর্টতা চাউবনা জেল যৌথিবনো হায়বদু অমুক্তং খঙদোরুবা হোৎনগনি হায়বসি চাউবগী অচেৎপা রাখলগী ফিরেপনি। নোংমদি খুদোংচাবদু ফংলস্মী। পুলিশকী থবক তৌবা মরুপ অমথরুা মহাকী মতেং পাংবীদুনা পুলিশ ছেসন্দা ইনভেস্টিগেসন তৌথিবগী রেকোর্দ অদু য়েংহল্লস্মী। সনাতোষীনা পুলিশকী ইনকারী সেলদা লীথিবা বারীশিংগী রেকোর্দ অদু চাউবনা লোনা পাথোকলুরে। চাউবনা সনাতোষীদু কয়ারক হুনা ইজ্জৎ মাঙহন্নবা হোৎনৈ, কয়ারক ইজ্জৎ মাঙহন্নত্রে হায়বগী বারী য়াওরি।

— অসুক চাউবানমথাক। মহাকী রিপোর্ট অসি চুস্মী নৎব্রগা চুমদে হায়বগী প্রমান লৈথবরা? পুলিশশিংনা যুস্মম য়াওদবা রিপোর্ট অদু অচুস্মনি হায়দুনা লৌথবরা?

সনাতোষীগী রাফম অসিগী মতাওদা অমুক্তং বারী শামবা চুস্মী খন্দুনা লাকই। নুমিৎ অদু চাউবগী মায়থোংদু মোং হাদে। সনাতোষীগী ময়ুমদনি মহাক্সা লাক্সিবসি। মহাকী রেগুলর কষ্টমরশিংগী মরুঙা চাউবসু অমা ওইবনিদা মহৌশাওম হায়নরুবা তৌদনা হীদাক লিক্সি অচেপ্তী অমা পুথোক্তুনা মমাওদা থিক্সৈ।

— সনাতোষী, ঐ হিদাক থকপা লাকপা নন্তে। মসি পুশিনথ্রো।

নুমিৎ অদু খংনীং নীংশিংলকই। পাউনা বাজারগী যুয়োনশঙদুদা মহাক্সা হীদাক লিক্সি অমদি গিলাস থুগায়থিবদু অদুগা সনাতোষীগী মখৌরী মেৎকে তৌথিবদু। চাউবগী মায়থোঙ য়েংলগা মগুণ চপ চানা খঙলবী সনাতোষীনা পছবা তৌদনা যু লিক্সিদু শং পুশিনথ্রি। অমুক থোরক্সা মুরা অমদা তপ্পা ফমথরকই।

— সনাতোষী, তোলমুনা ঐগী তলবতগী ককষিবা শেনফম অসি লুপা লিশিং ৪৫ শুত্রে। লিশিং ৪৫ সিদা শেলেপ অমত্তা যাওবা নস্তে, মথোয়মস্তনি। নহাক্সা ঐঙোন্দা পীখৎলকষিবিদি কয়া শুত্রে।

— লুপা লিশিং নিপালগা চামঙা শুত্রে।

চাউবদু পুমঙক ঙকই। সনাতোষীনা হায়রকনি থল্লম্বসি লুপা লিশিং কুছামুক শিংগৎত্রে, নিফু শুত্রে, তরাদা ঙাইরে বাথলিবা অসিনচিংবা কয়া কয়া ব্রং ব্রং মচিন্দুদগী খপথরকনি। অদুবু খাজবগী বাংমদা লেপ্তুনা সনাতোষীনা মহাক্সা শিংগৎলকষিবা শেনফমদু চপ চানা হায়রকপদুদা চাউবদু ঙকপনা থল্লম্বী।

— অটৈ লায়রি। ঐনা জেলদা চঙলুবা হাকতজুদা নহাক্সা করম্বা শক্তম লৌথি? পুলিসতা নহাক্সা করি করি পাউদম তম্বুই?

— ঐনা পুলিসতা নতং নস্তবা পাউদম কয়া তম্বিশ্লুই। মদু পুম্মমন্তু ঐনা লানখিবমস্তনি। ঐহাক পৈশা চীনমন্দুনা মাথা যান্না শাখি। তাদনা জেলদা লৈথ্রবদি পৈশা! থৌবা লাক্করোই, ঐহাক ইংনা পৈশা তানবা যারগনি থল্লবগী ঐনা থৌদোক অদু থোকহনখিবনি।

সনাতোষীদু মপী ঈরা চেল্লকই। মমিস্তগী মপী চেছুরক্তনবা লৈজবী পাঙ্গল পুথোক্তুনা হোৎনরম্বী। হোৎনবা পুম্বদু অরেম্বা তাহন্দুনা থিংঙমস্তবা পীরাংগী মরিকশিনা মায় পাক্কে, সনাতোষীগী পাঙ্গলবু মায়থীবা পীবা ঙল্লে হায়বগী নাপলগা লোয়ননা মহাক্সী তেথোৎ তেথোৎলবী খজাই অদুদা মরী মরী চেছুরক্সী। মায়থীবদু মাক্কেদুনা সনাতোষীনা মমায় লুকখিদিদুনা ফিজিনা পীরাংশিংদু তেথোক্তুক্ষী।

— তাদা, তোলমুদু হোরেন নুমিমাং ঐগীদা অমুক্তা লাকহনবীয়ু। তাদদি যাওবীরকনু।

চাউবদু চঙকৈ। “নুমিমাংদা তোলমুগা উল্লবা। ঐসু যাওরকপা যাদবা। করম্বা অরোনবা বারী শান্নগদৌরিবা” মথস্তা তুমিনা থল্লি।

— পুং কয়াদনো?

— পুং তরেংতা। ঙসিদি নুমিৎ হেক তাবগা ঐগী হোটেলদু থোঙ লোনগনি। নুমিমাং হেক ঙইবগা ঐ যুমদা লৈগনি।

মেমীনা মপামদা লৈখবা মতুং ইকুই কুইদনা সরকারগী থবক অমা ফংলম্মী। ওফিসকী ক্লার্ক ওইনা থবক পুবা হৌরম্মী। মহাকী পুঙ্গিগী অনৌবা লমায় অমা হাংদোরকথি। মপানা মহাকীদমক্তা ইঞ্জিন পানবী গাড়ী মচা অমা লৈবীরম্মী। গাড়ী অহনবদু তোংদুনা মশা য়ান্না নান্না নুমিৎ খুদিংগী নিউ সেক্রেটারিয়েটকী বিলদিংদা ওফিস কাবা চংলম্মী। মহাকী পুঙ্গিসি বারিবরা নুংঙাইরিবরা হায়বদু মহাকী মায়থোঙদগী খঙগনি। মহাকী মায়থোঙদু য়েংবদা অরাবগী মমি মচেং অমক্তা তারমদে।

— মেমী নহাকী নশকসি নোংমা নোংমগী ফজবা অসুম হেঙ্গলক্লিবসি য়ুমদা করি চায়?

মখোয়গী ওফিস্তা থবক তৌমিন্নবা বীরেন্না লক্লবা ওই করিওই হায়থি। মীবু ফজৈ হায়না থাগৎলকপদা হরাওদৌইদবা কনাসু লৈতে। নুপীওইবীশিংগী মফমদি হরাওবগী চাং অমুক হেল্লি। নুপীদা খঙনবা হৌজিনগে হায়রবদি ফজৈ হায়দুনা হান্না থাগৎপীয়ু হায়নরিবনি। বাহৈ খরদুনা মেমীগী থম্মোয়দা নুংঙাইবগী নুংথংনা ইঞ্জিন ইঞ্জিন থোমজিন্নকপঙম তৌরম্মী। ময়ুমদা হল্পক্তুনা লৈরবা মতম, পোথারিঙে তাজা, চাক চারিঙে অমদি তুম্মদাইগী মতমদা বাহৈ খরদু হঞ্জিন হঞ্জিন মহাকী নাকোংদা তারকুম্মী। বীরেন কনানো মহাক্লা চপ চানা খঙদে। মহাক মশক ফজৈ, মশা মউ ফৈ, ফিজ়েং নাল্লি। মমিৎ অদুদি ঈরাং থাংই। বা য়ান্না ঙাঙগল্লি। নুপী নহাগা য়ান্না তিন্নবা পামজবা মীওই ওইনা তৌই।

নুমিৎ খুদিংগী থবক শংবা তাজাদা বীরেন্না মহাকী মনাক্তা হেক হেক লাক্তুনা ফল্লৈ। বারী কয়া লীরৈ। মখল মখলগী বারীনি শালরিবা। কান্টিন্দা ফমদুনা মখোয়

অনীতা চীক্কা বারী কয়া কয়া শাম্লে। নুমিৎ খুদিংগী বীরেমা চা কোই, মখোয়'নী থকমিট্লে। মহাকী থম্মোয়সু বীরেনগী মনাজ্জা নোংমা নোংমগী অসুম অসুম নকশিনখিদ্দুনা মখোয়'নী অমত্তা ওইবগুম তৌবশ্মী।

নোংমদি বীরেমা হৌদোরকই।

— সিনেমা য়েংসিদনা, হয়েংদি নোংমাইজিৎনি।

মেমীদু ঙাইহাক খঞ্জানৈ।

— য়ানিৎদ্রবরো? য়ানিৎদ্রবসু করিসু কায়দেদা, ছুটিনি হায়দুনা তৌবনি।

— “হায়দা, য়েংসুঙাইদা, নোংফাদোকপু...” মেমীনা শং হায়দোকখি।

মেমীনা রাইহশিং সি হায়গে হায়দুনা খল্লস্বা নন্তে। মশা মথন্ত মাগী চীন্বান্দগী থোকচরকপনি। ময়ুম যৌরকুবা মতমদতা ভাব তারকই, মহাক্কা হায়দোকখিবদু জ্ঞান তানা হায়দোকখিবা নন্তে। মহাক্কা খল্লরকই।

— ঐবু লৈশাবীরা?

অদুবু হায়নিলা মত্ইমা সিনেমা য়েংবদু চংগা'মী বীরেন অমদি মেমী অসুম্মা তৎন-থানবা য়াররোইদা বা মর্গী অমা লৈবগুম অমনা অমদগী নাত্তোকপা ওন্নরমদে। অমনা হায়বা বা অমনা খংগ হৈব ককপা ওন্নরমদে।

যুয়োনবী অমনা মহাকপু নুমিদাংগী পুং ৭.০০ তা লাকউ হায়রক্লিবসি করি মরমগীনা খনবদা তোলমুদু চঙরুরম্মী। তোলমু যু থক্তে অদুম ওইনমক নুপীদা থরায় যান্না যাওজবা নুপা অমনি। মৌনহা অমনা মহাকপু উন্নসি হায়রকপসিদা মপুংরিং ইনৌ নৌথোকচরম্মী। নুমিদাংরাইরম ওইশিল্লকপা মতমদু মহাক অসুন্ধী মতিক কেরম্মী, থাও মনম নুংশিবদু নীংথিনা তৈরম্মী লোয়ননা মনম নুংশিরবা থাওকাপসিং মহাক্কী ফি-রোলশিং অদুদা কাপশিল্লম্মী।

বানা ডাইজবা পুংজাদু যৌশিল্লকদৌরে। চাউবগা চংমিন্নরগা চাউবনা মপান্দা লৈহৌবা অদুগা তোলমুনা ইমুঙদা চঙবা হায়না হান্না খবক শীন্দোক্লুবনি। অমম্বনা তাইবঙপাল অসি য়োৎশিনখবসু মফম মফম খুদিংমক্তগী থানগৎনরকপা ইলেকত্রিক্কী মৈঙালনা অমম্ববু থাপ্পা তাঙ্কোক্লদনগী হোৎনরি। অসিওহা মতমসিদা তোলমুগী কারদা তেংদুনা চাউবদু লাকই। মহাক্কা মপান্দা মী য়েংদুনা লৈগনি অদুগা তোলমুনা ইমুংদা অমোৎপা লীলা শান্নগনি হায়না শীন্দোক্লুবনি। পুং ৭ চপ চানা তাবা মতমদুদা সনাতোহীগী থোঙ্গালদা কার অদু খান্নরে। চাউবা কার মনুঙদা তুমিন্না ফমদুনা লৈহৌরে অদুগা তোলমু থোঙ্গাল মনুঙদা চঙশিনথ্রে।

করি করহা অরোনবা বারী শান্নগদৌরিবনো হায়বগী খঙনিংবা অমদি লাঙতরুবগী লীচিংনা অসুম অসুম চীংশিনখিদিদা চাউবদু সনাতোহীহোয়গী য়েনখা যৌশিনখিদিদা থোঙনাউ ময়াদা লেপ্পরে। মথোয়গী য়ুমদা শম্মিবা ইলেকত্রিক্কী লাইন অদুমদি মৈ লাক্রমদে, চাউবনা অসুম্মা লুমদুনা বারী তাগনি হায়বসি ইলেকত্রিক্কী মৈনা খঙলদুনবু তৌরিবরা। য়ুমদুগী অকোয়বদু ইমম মম্মী। অমম্বা মরজুদা চাউবনা

তুমিমা লেপ্তনা বারী তারি। কাঙনা মশা পুষা যোল্লবনি অদুবু খজিক খরাস্তসু
লেঙ ওংপা তৌরমদে, স্বর পীরা হোল্লম্মী। মহারু তৌরিবা মওঙদু কনাগুস্বনা
থেংনরবদি হুরানবা চঙলে হায়দুনা ফারোইদবগী মরম লৈতে। তীন কাঙনা চীকনি
হায়বগী নুংশা থীবা অমদি অকিবগী রাখল মঙোন্দা ফাওরমদে। মরক মরঙা
মশাগী মায় অমদি খুদাংদা নাহুরকপদা যোল্লখা কাঙশিং ওরং ওরং ওংলদুনা
পাইথোকখি। কাঙশিংগীদি হরাওজবা ওমথে লৈখিছে। অমুক পাইথোকনি অমুক
পাইশিনগনি, ঈ পেমা চুপথোকনি। কাঙ চাম্মা চাম্মনা ঈশৈ ওংল ওংলদুনা চাউবগী
অকোয়বদা কোয়না পাইরি।

— “করিগীনো নঙনা ঐবু ওসি বারী শামসি হায়দুনা কৌরিবা? চাক চামিমসি
হায়বরা নংত্রগা ...?” তোলমুনা হংলম্মী, মীকাবগী স্বরহোন হোল্লদুনা, কেথ নৌথবা
খোঞ্জেলনা।

— ঐনা ওসি তা তোলমুবু কৌরিবসি করিগী ওইরমগনি হায়না খনবীংগে?

— ঐনা খল্লি, নহাকী মমল যাল্লবা ইন্দ্রিগী পোং অদু ঐঙোন্দা খুদোল
তৌগে হায়না। চুমদ্রবরনে?

সনাতোহীদু তোলমুগী বাইশিংদু তাবদা খংশাউ শাউরকই।

— নন্তে, মদুগী ওকনং নন্তে। নহারু ঐ অসিবু করি ওইনা খল্লি। ঐ
যুয়োনবীনি চুম্মি। বাজারদা থোক্তুনা যু যোল্লবা নুপী অমনি। অদুবু ঐ ওক্তবী
নন্তে। নঙনা ঐবু লমচং শোরানবী নুপী অমা ওইনা উরুরবরা?

ঙাঙনবিবা বাফমশিংসি চাউবনা মপান্দগী। লোইনমক তারম্মী।

— ঐনা তা তোলমুবু কৌরিবসি, তা তোলমুদগী তা চাউবনা ঐগীদমত্তা
পুবীরকপা শেনফম লুপা লিশিং য়াঙ্ছে অদু শিংদোকে হায়দুনা কৌরিবনি। মমাঙদা
ঐনা শিংগথিবা শেনফম খরদু শেন্দোয় ওইখসনু। তাচাউবগী তলবতগী লুপা
লিশিং মঙা মঙা থা খুদিংগী ককপদুসু ককপীরগনু।

চাউবনা মীহুংথোংদা খল্লিবা ফিদু খজিক্তং কাঙখদুনা লোম্মা য়েংশিনখিবদা
উবা ফংলম্মী সনাতোহীনা লুপা চাম্মাঙাচংপী চবুন অমা পুথোরক্তুনা মশীং থীরগা
তোলমুদা পীশিনখিবদু। তোলমুনসু মশীং থীদুনা য়েংই, চুম্মে লুপা লিশিং য়াঙ্ছে
ওরে হায়না ঈজিং তৌরকই।

— রিসিষ্ট অমতং ইবীরস্মু।

চে কলম পুথোরকই। তোলমুদা পীশিল্লি। তোলমুনা পৈশা ফংলে হায়বগী মরোল ইরগা সনাতোহীদা পীশিনথ্রে।

মখাদি করি তৌথবনো খঙদ্রে। চাউবদু খৃদন্তা মফমদুদগী থোঙ্গাল্লোমদা থোরজুনা তোলমুগী কার মনুংদা ফল্ললে! হৌজিজুদা মহাকী মশাদা মশিং থীঙমদবা কাঙশিং চিকখিবগী চেনাখোল ফাওরক্স্মী। মমায়দা অমদি মখুত্তা নান্দুনা য়েংলুবদা মতিং মতিং পোল্লস্মী। ময়াম অদু বঙ বঙ শাগৎলস্মী। ঙাইহাক লৈরগা তোলমু থোরজুনা খাল্লিবা কার অদুদা চঙশিল্লক্স্মী।

— ভাই, ঙসাইমথৈ ঙাইবদা পারল্লগনি। অস্বাইদা করিনো ভাইনা পাস্বা পোৎ অমা চারুসসি।

কার অদু অসুম থোরজুনা কৈশামথোং কবুই খুলদা থৌজিল্লক্সগা য়োনফম অমগী মপাদা খাল্লরে।

— এদি য়ু থক্তবনিনা চাবদংদি য়াওরগে।

অসি হায়দুনা তোলমুনা চাউবগীদমক হীদাক লিক্রি চঙ্খায় অমা কৌরস্মী। চাননবা য়েঙ্গাং অমদি ওকশা অঙৌবা অতাওবা কৌরস্মী।

— করি বারী শাল্লরকপা? .. করি থবক চথরকপা?

চাউবনা খঙশিল্লদবা শাদুনা হংলস্মী।

— অতৈ করিমঙগী ঙাইরমথ্রে ভাই। ঐঙোন্দগী পুথিবা শেনফমদু শিংদোকৈ হায়দুনা কৌবা ঙইরম্লে।

— অদুক য়াস্বা শেনফমদু অমুক্তদা পীথোরক্সবরা?

— হোয় লোয়নমক শিংদোরক্লে।

চাউবনা তুমিমা থল্লি, “মহাক্তি কদায়দগী অসুক য়াস্বা শেনফমসি তাল্লুরবা, অঙকপনি সনাতোহীগী থৌনা, য়ু য়োনবগী শেনফম তুংশিল্লগা শাগৎলক্সিবা লুপা লিশিং য়াঈছারা নংত্রগা করল্লা কদায়দগী?” করল্লা তাল্লমগনি খনবদা লাস্বা ফংলমদে।

নুমিরাংগী পৃং ৯ তারক্রে। বারী শাম-শাম থক্কপা য়দু লোইশিন্ত্রে। চৎলসি
হায়দুনা তৌরকপদুমত্তদনি চাউবগী মশাদু থংইঙ ইঙশিল্লকুনা থক থক নীক্রম্মী।

— কৈদৌরে ভাই?

তোলমুনা চাউবগী মশা পায়দুনা য়েংই। অরুম লাইহৌ তৌবগী খুদম
ফংলম্মী। “যুমদা নীংখিনা পোথোরনবা তৌসি” হায়দুনা চাউবদু তোলায়ুগী কারনা
ময়ুমগী থোঙ্গালফাওবা থিনবীরক্রে। মখুং সমদুনা মাজ্জোলফাওবা থীনজিনবীরঙ্গা
তোলমু ময়ুম মায়কৈ পাংস্ত্রে।

— “মেমী, নহাকা চাউবগা খায়নরকপগী চে ইনখিবরা?” বীরেনগী বাহংনি।

— ইনখিদে।

— অদুদি নখোয় নি অমুক হঞ্জিন্নবগী ফীবমদা লৈনরিদনা। হঞ্জিন্নগে খন্নিবা নংত্রো?

— হঞ্জিন্নররোই। মহাকা অমুক হঞ্জিন্নবা পামদ্রে।

— অদুদি করিগী চে ইনদ্রিবা?

— ইবা নংত্রগা ইনদবা মদুগী খেম্বা ঐঙোন্দা লৈতে। ইনরবসু কায়দে, ইনদ্রবসু যাই। ঐগীদি পুক্রিংনা লেপখিবদুনা অরেগ্ননি। মহাকা হঞ্জিন্নসি হায়দুনা ইনাস্তা লাফুনা হায়রবা তারবসু ঐনা যাবগী রাফম লৈতে।

নুমিৎ অদু ওফিসকী কা অমদা বীরেন অমসুং মেমীতনি লৈরিবা। পুং ৪.৩০ মুক তারকপা মতমনি। পুং ৪.০০ গী অদুৰাইদা মখোয়গা ফশ্মিন্নদুনা থবক শুমিন্নরম্বা ওফিসকী মীশিংদু লোইনা হম্মথবনি। কনাসু লৈতবা অদুগী খুদোংচাবা লৌদুনা বীরেন্না কাইহৌরকই।

— চাউবগা হঞ্জিন্নবগী রাফম লৈত্রবনিনা ঐগা লৈমিন্নবা তাবনি নংত্রা?

থোংলবী মেমীগী মখুৎতু পায়দুনা হায়খিবনি। মেমীনা ইকায়রপ মখুৎতু চীংশিন্নবা হোৎনরম্মী অদুবু বীরেনগী চেংলবা খুৎপায়দগী নাছোকপা গুমখিদ্রে। মখা তারকপা ফলদি করি ওইগনি। চীক্রবা কনাসু লৈত্রবা কা মনুংলোমদগী থোং

৫৮/ ঘুঘল

লোনশিনে। নুমিদাংবাই মন্নি মন্নি তৌরকপকান অদুবাইদা থোঙদু হাংদোঙ্কগা
মথোয় অনী মোং হাদনা থোরকখি। ওফিসকী চৌকিদারনা মোমোন নোঙ্কুনা
য়েংহেই।

— ওসিদি অনীসি থবক য়ান্না শুরবোইদা।

বীরেন্না হায়রম্মী।

— হোয়, তাদা ওসিদি থবক য়ান্না লৈয়ে।

মেমীদি মমায় লুকথদুনা করিসু হায়রমদনা তুমিমা শোং শোং লাঙ্কুনা মহাক্কী
গাড়ীদু ইছোঙ্কুনা ময়ুম মায়কৈ পাংলকখিরম্মী।

কাঙনা চীকপগী লায়নানা নাদুনা চাউবা ফনা কুইনা ফমুৎদগী হৌগৎলমদে । লাইহৌ কুইনা হৌমনখিদুনা মশাদু অসুঙ্কী মতিক চোকথখিরম্মী । য়ুমদুদা মহাক মথস্তনি লৈরিবা । য়ুমগী থবক ইন্থাঙদা মতেং পাংননবা হায়দুনা নুপামচা অমতংদি থম্মী । নাউবা কোই, কাছারদগীনি । মমা মপা অনীমক লৈত্রে, লমজানি । মহাঙ্কীনি হায়দনা কনাসু লৈতে, কনাসু লাঙ্কুনা মহাঙ্কী অনাবা হংলদে । নাউবনা মহাঙ্কীদি মরুপনি, মরী মতানি, পুন্নমক্লি ।

সনাতোম্মীগী য়েনখাদা তুমিমা লেগুনা বারী তারুবগী ফলনি মহাক্সা অসুক কন্না নারিবা । কাঙ ফস্তবনা চীকম্মাক্সে । নাউবগা লোয়ননা হোম্পিতালদা চত্থুনা ডাক্তরদা য়েংথোকুরবনি, ডাক্তরনা থারকপা হিদাক চারবনি অদুবু পাক হেক ফগৎলকপগী মওং উদে ।

ফমুৎদা হিপ্পা হিপ্পা চাউবনা খম্মি ।

— করিগীনো ঐনা অদুক থবায় য়াঙনা য়েনখাদা লুমদুনা বারী তারুরিবা । মীগী অরোনবা বারী কয়া কয়া লৈত্রে । বারীশিং অদু ঐনা অহিং অহিংদা মীগী য়েনখাদা চং চংত্থুনা তারুবা তারিবা ? করিগীনো মী অতৈগী য়েনখাদদি চঙলুদ্রগা সনাতোম্মীগী য়েনখাদা হুরান্দুনা চঙলুরিবা । সনাতোম্মীবু ঐগী কনানো ? মহাঙ্কী অরোনবা বারী, অরোনবা লীলা ঐনা অসুক য়াম্মা য়েংনিংলুরিবা অদুগা তানিংলুরিবদি করিগী ?

খম্মু খম্মুরগা চাউবদু মথস্তা অঙকপগী ঈপাকথস্তা ঈরোইরি, ঈরোইবা ওম্মস্তবদগী ঈরাকুরি । মহাক স্বর হোনবা ওম্মুদ্রে হায়বসি নাউবনা মহাঙ্কী মশা

৬০/ মুখল

নোমদুনা হুমা হুমা কৌরকপদগী ভাব তারকই। কনাগুহা অমনা অদুনা তৌরমদ্রবদি,
কা অদুদা মহাক মথস্তা লৈরহা তারবদি শোয়দনমক চাউবদু অশিবগী ঝাংনুংদা
তাখিদুনা অমুকহুমা লৌখৎপা য়াবগী ফীবম লৈরনোই।

চাউবা সনাতোষীগী য়োনশঙদা লাক্তবা ফনা কুইরক্রে। সনাতোষীদু অহানবদা করিসু খল্লমদে। চাউবনা কুইনা লাক্তবা অদুদদি পুক্রিংদা নুংঙাইতবা চিংনবা অমা ফাওরকই।

— করি মরমগীনো? নুমিৎ খুদিংগী লাক্তম্বা মহাক্লা থা অনী অহম অসি নোংমতা শক উৎলদিবা? ঐনা নোংমা তোলমুগা নুমিদাং উল্লগে হায়না পাউ থাখিবা নুমিৎ অদুদগীনি মহাক্লা লাক্তিবসি। তোলমু অমসুং ঐ অরোনবা মরী লৈনরে হায়দুনা মহাক্লা খনত্রবা জাংলা? ঐহাক অসি নুপা কয়া কয়া নুমিদাং নুমিদাংদা যুমদা কৌদুনা নস্তবা লীচৎ চৎপী নুপী অমনি হায়না মহাক্লা খনত্রবরা?

লোয়ননা নীংশিংলকথি। অদুঙৈ মপুরোয়বগী শ্রাদ্ধ মতুং নুমিৎ নীনি শুবদা চাউবনা মহাকী যুমদা লুপা লিশিং য়াউঈ পুথোরক্রে। তোলমুগী পৈশা শিংত্রসি হায়বা লাকখিবদু, মতমদুদা মহাক্লা উৎখিবা শক্লোন। চাউবগী মখুং পায়দুনা চা থক্লেখো হায়দুনা চিংশিল্লুবা, মহাকী তথোৎ তথোৎলবী হকচাংনা চেকশিন খোমজিনবগী মতৌ অমস্তা লৈতবমখে চাউবগী থবাক্তা থেংজল্লুবা। চাউবনা মহাকপু য়ান্না ইরাং থাংবী নুপী অমা ওইনা উরমগদবা মওংশিংদু নীংশিংলুবদা সনাতোষী হৌজিকসিদা খঙহৌদনা য়ান্না কল্লা ইকাইবা ফাওরক্সী। মমায় ঙাংশং ঙাংশল্লম্বী। মথস্ত মমায় লুকথদুনা খাঙলম্বী। করি মরমগীদমক মেমী অমসুং চাউবা কায়নখিবনো হায়বদুসু সনাতোষীনা খঙদবা নস্তে। অদুবু মহাক লানখিদে, চাউবসু লানখিদে। চাউবা অমদি মহাক নস্তবা লীচৎ অমস্তা চখবা লৈখিদে। মহাক্লা অরানবা চার্জ তৌদুনা অমুকখক চাউববু মীয়াম চঙদুনা ফুগায়হনখিবা অমদি পুলিসনা

ফাহনখিবগী থৌদোজু হঞ্জিন হঞ্জিন ওসিদি সনাতোষীগী রাখলনা নীংশিংলক্রে।
ফিম্ম কাপথোকপগুম থৌদোকশিংদু মহাক্কী মীৎমাংদা শংশংনা উরুক্ষ্মী। সনাতোষী
পোথাফম খঙদে হৌগভুনা কোইচৎ চৎলি। ঝল্লি।

— ঐগী মরমগীদমক তাচাউবগী ইমুং কায়ঞ্চে, মতৈ মনাও ঝাইনঞ্চে। মরাল
লৈজদবা মহাকপু জেলদা লৈহল্লুরে, মীয়ান্সু মকোক থুগায়রুরে। তোলমুনা মহাক্কী
তলবতগী শেন্দোয়নি হায়না লুপা লিশিং মঙা মঙা কয়া কুইনা ককপীথ্ববা।

খল্লুরগা সনাতোষীদু অসুক্ষী মতিক নুংঙাইরমদে। চাউবগীদমক মহাকসু
করিগুম্বা খরদি তৌফম থোকই হায়বগী রাখলদা চপ য়ুংলক্ষ্মী। অদুবু করিনো
মহাক্কীদমজ্ঞা তৌবিগদৌরিবসি, খনফম খঙলমদে। মমৈখঙদা অসুন্না লেপ্পে -
“মহাক্কীদমজ্ঞা ঐগী থবায় অসি থাদোকপা ওমগনি, মহাক্কী যাইফমবগীদমক ঐহাক্কী
লেমহৌরিবা পুলি অসি কখোক্লেগে।”

বীরেন অমসুং মেমী চেপ্পে হায়দুনা মখোয়গী ওফিস্তু যা যা লাউয়ে। ওফিস্তা থবক তৌমিন্নবশিংনা ঙাঙনৈ

— অমনা পাখঙ মীঙম্বা।

— অমনা মৌ চখোমজাও।

— য়ুন্ধান মরী চেপ্তৌরি হন্দকী বর কৈন্যা অনিসি।

অহানবদদি বর কৈন্যা অনীগী অহল লমনশিং নীঙাই শাংদানরম্মী। মমৈদদি খরা শাউনা-খরা লাওনা তৌনরবসু লুহোংলসি হায়না লেপ্পে। অদুবু নুপী ময়ুমগী কাঙবুদি শাউবা হনদ্রি। শাউশিন্নিরি বনি খঙদে, তশেংনা শাউরি বনি খঙদে—“লুহোংবদু নখোয়না থোকপা হোঙলুরো” হায়দোরক্লে। নুপা ময়ুমগী কাংবুসু মদুনদুম ফরে হায়না খম্পে। তশেংনা পামদুনা হোঙলিরা পামদনবু হোঙলিরা খঙদে। তৌববুদি পাখঙনা মৌ হল্পকপী লুহোংদুনা লৌববু করম্বা বরগী মমা মপানা হরাওনবা যাওম্বগে? বীরেনসু অদুমঙাই - মচা অমা লৈরবী মৌ অমা লুহোংদুনা লৌবদু তশেংনা খোয়দারবরা নৎত্রগা লুহোংদ্রিঙৈদা য়ুন্ধান মরী থম্বুগী নাছোকপা যাদ্রবা লিপুমা পুনখিবদগীরা কনানা হায়বা ওমগদগে?

বীরেন অমসুং মেমীগী লুহোংবদু তেস্ত কায়দনা পাঙথোকপে। লুহোংবদু মী পঙয়াম য়াল্লমদে অদুম ওইনমক ওফিসকী থবক তৌমিন্নবা মীওইশিংদি অয়াম্বা লাক্করম্মী, চিখবা ইয়াও যাওরমদে। লুহোংবা নুমিৎকী অহিংদুদা বীরেন্না হংই।

— নহাকী অঙাংদুদি কপ্পমলৌইদ্রা?

মেমী করিমস্তা খুল্লমদে, তুমিন লৈরম্মী।

— কৈদৌরে তুমিন লৈরবদি ?

মদুসু খুল্লমদে, অসুস্মক মমায় লুকথদুনা তুমিনা লৈ। বীরেন্না মেমীগী খদাং পায়দুনা মমায়দু থাঙ্গতুনা য়েংলুবদা উরে মেমীগী মীথলুদগী পিরাংগী ঈরিকশিং শীছরি।

— করি তৌরে কপ্পবদি ? অঙাংদু নুংশিরক্করা ?

বীরেন্না হংখিবা বাহং খুদিংমক পাউখুম ফংদনা অরেশ্বদা মাঙলম্মী। হন্দক্তি যান্না নুংশিনা মেমীগী জ্বায় জ্বায় লাউরবা শল্লাংশিংদু খোমগত্তুনা হায়।

— থাগী খোংকাপসু লেপত্ববনিনা হৌজিক্তি নৌনা ফঙজগদৌরিবা ইচাসিগীদমস্তা খনবা তাবনি।

হন্দক্তি মেমী মরোল থোরক্কে।

— বীরেন, নহাক ঐবু লুনা তৌবিয়, পুঙ্গিগী থাদোকপীগনু, ফংজগদৌরিবা ইচাসিসু।

— করিগী লুনা তৌরোইদগে ? নহাক্তি ঐহাকী খাইদগী অথোইবা লননি।

বীরেন্না মথানুংদা মেমীবু চেৎনা কোল্লি। মঙলানগী তাইবঙদা খোঙ থাংজিনগদৌবগী থৌরাংপুস্বা লোইনস্বে।

চাউবা মশা গুম্বদবদগী তপ্পা তপ্পা ফগৎলক্কে। চাবা থকপা য়ারক্কে, চানিঙ থক্লিঙবা ফাওরক্কে। মশাদি শোল্লি। কুইনা নারুবগী ময়াঙ কংত্রিক কংশিল্লে, মমীৎ মনা ইকুৎ কুৎশিনত্বে। কাঙনা চীকপগী লায়নানা অসুক শাখীনা নাবসি মহাক্কী পুন্সিদা অমুক্তা থেৎনরত্দি। নারিঙে মনুংদা মেমী লুহোংবগী পাউ তাই। অহানবদা মহাক পাউ অদু শুকথা থাজরমদে। অদুবু পাউ অদু অচুস্বনি হায়বসি বার্তোন উবদগী খঙলকখি। মরী মতাগী মী অমনা বার্তোন অদু পুরকখি। মহাক্কী মনে অমখরুনি। বার্তোন্দু উৎলদুনা মনেনা হায় -

— লাইমসু তুৎৎচৈদা। লৈশাবী শাদুনা অমুক লুহোংলিবসিবু। মচা অপীকপদুগী রাখলকা খনবীবজাৎ নস্তে। অঙাংদুদুম লৌশিনবীরুবনা ফরোইদ্রা ইবুংঙো?

— হোয় ইনে, অঙাংদু লৌশিল্লুসি। নৎত্রবদি ইচাদু মাঙবা তারে। মমানসু ছন্দেক্রম মপাগসু লৈমিন্নদা ...।

— তাইবঙপালসে অঙক অঙকপা মীসু লৈবোইরেকো।

— গুল্লিঙাই করিসু লৈতেদা ইনে। পুন্সিসিদি মীৎকুপ খুদিংগী হোংবনি। ওরাঙ ওইবা ঐগী ফীবমগা গুসি ওইরিবা ঐগী ফীবমগা মান্নদ্রিবসিনি। ওরাঙগী ঐনা অতোপ্পনি, গুসিগী ঐনা অতোপ্পা অমনি।

— মপুরোইবা লৈনা লৈনা অতোপ্পা নুপা অমদা শৎ চেনশিন্দুনা লৈশিনবা গুল্লিবা নুপী অসিবু করম্বা নুপীনো, করম্বা লমশানো খঙদেনে। মহাক্কী লীচৎ অসিদি শা ফাওকাসু চৎলন্নেই।

বাইহিশিংসি হায়বগা লোয়ননা চাউবগী মনেদু তুচ্ছচবগী মতৌ উত্তুনা মতীল শিথলি।

— ইনে, মহাকপুদি খায়নরবী মপুরোইবগা লৈমিন্নবী নুপী ওইবনিনা খরবু ফরি। মপুরোইবগা হিপমিন চামিন্নদুনা লৈমিন্নরবা নুপীফাওবা মপুরোইবা অমসুং মচাশিং হুন্দোকপ্পগা অতোপ্পা নুপাদা চেনখিবা ওস্বী নুপী কয়া লৈরিবনিকো ঐখোয়গী সমাজসিদা। মসিদবু করম্মা ওকই হায়রুগদৌরিবনো?

চাউবগী মনেনা শীন্দুনা মেমীনা হুন্দোকপীরম্মবা মচাদু লৌশিল্লুরে। অনকপা স্কুল অমদা মমিং চনশিন্দুনা লাইরিক তম্বা চৎহল্লম্মী। অঙাংদুগী মশক্ষু য়েংবদা নুংশি, মমা মাল্লি অঙাংদুগী মমিং তোম্বী কৌই। তোম্বীগী শক্তম উবদা চাউবনা মেমীবু হেক হেক নীংশিংলকই। পুঙ্গিগী অবা নুঙাই কয়াদা শরুক য়ামিন্নগ্রবা মেমীনি। নোংমা, মেমীগী জ্বায় জ্বায় তারবা মুরবা শম্মাংগী মপৈশিং অদু খোমগৎপীদুনা চাউবনা হায়খি।

— নহাকী নীংথিরবা শম্মাংগী মপৈ অসিগী মপু ওইবা ফংজরিবা ঐহাকসি ইরাইবক য়ান্না ফরবনি মেমী।

— ঐবু ওসি লুনা তৌবিরিবা অসিগুম পুঙ্গিচুপ্পগী ওইনা তৌবিগদ্রা?

— “পুঙ্গি চুপ্পগী নন্তে, মপোক মপোকীনি” চাউবনা মোমোন নোক্তুনা খুমখি।

— উম, থাজদে কৈসু, চিনবাহোংদগী হায়দোরকপা বাইহে মাল্লি। থম্মোয়নুংদগী থোরকপা মান্দে।

— চীনবাহোংদগী নন্তেয়ে, থম্মোয়নুংদগীনি। ঐদি নহাক্কা কায়নবা শুকঙম ওম্নোই। নহাক্কা কায়নরবসু অতোপ্পা নুপী অমা থিবগী বা লেতে। অদুগা নহাক্কা অতোপ্পা অমদা নয়ম পানখিগদৌবা মাল্লি।

— ই; অদুদি নমঙদফাওবা মঙলুরনু।

“ওসি ওইরিবসিদি করিনো, মসিবু মঙলা নংত্রগা তাইবঙলা?” চাউবনা মথন্ত হংজৈ। পাউখুম ফংদনা মাঙখি মহাক্কা রাহংদু।

চাউবা যু থক্তরে। থা অহম্মুক কন্না নারুৱবা মতুংদা থা অহম অমগা হৌথরে।
 নোংমা বাজারদা অসুম চৎলিঙৈদা সনাতোম্বীগী হোটেল মপাদু যৌশিল্লকপদা
 থংচঙ চঙনিংলকই। সনাতোম্বীগী হোটেল লৈবা গলি অদুদা ফং হাইজিল্লুই।
 হোটেল অদু লৈরমদ্রে। হোটেলগী মছস্তা ফুরিৎ তুবগী দুকান অমা লৈরম্বী। দুকান
 অদুদা চঙদুনা হংলুই।

— মসিগী দুকান অসিবু হান্না হোটেল অমা লৈরম্বা মফমদু নস্তবরা?

— মানি, হান্না যুয়োনফম ওইরম্বা মফমদুনি।

— মসিদা যুয়োনফম ফল্লম্বা নুপী অদু কদোমদা হোংস্তবগে?

— মহাক কদোমদা কদায়রাইদা হোংস্তবনো হায়বদু ঐখোয় খঙদে। মহাক্সা
 দুকান অসি থাদেক্সমদাইদা হায়রম্বী, “অমুকহান্না যু য়োনবগী থবকসি তৌস্তরোই।”

নুমিষ্টু চাউবনা যু থক্কে হায়রবদি থংনবদা লৈরিবা যুয়োনশঙশিং অদুদা চঙলগা
 থকুবা য়াই। মহাক্সা গলি অদুদা চঙলক্ৰিবসি যু থকনিংবদগীরা নংত্রগা সনাতোম্বী
 উননিংবগীরা হায়বদু মথস্ত খঙজরমদে। সনাতোম্বী লৈরমদবদুদা মহাক অসুম্মক
 থোরক্কে। ময়ুমদা চুমদ্রিং হল্লকই। ময়ুম য়ৌরকপদা চিঠি অমা লৈরম্বা থেংনৈ।
 কনাগী চিঠিনো হায়দুনা হাংদোস্তুনা য়েংই। ইরম্বী।

তা চাউবা,

করি তৌরে? চখোরস্তবা ফনা কুইরে। নুংঙাইরিবরা? করম্বা খুদোং চাদবা
 লৈরবগে? তা চাউবগীদমস্তা ঐহাকসু করিগুম্বা খরদি তৌজগে থল্লি। ঐঙোন্দা

বারৌবা লৈববা ? লৈববদি হেজ্জা হায়বীয়ু, ঐবু চৈবীয়ু নচীন পেম্মা, ফুগে হায়ববসু ফুবীয়ু। মদুদা ঐনা করিসু বারৌগদবা লৈতে। পুলিসে মীৎকুপ খুদিংগী হোংই। ঐহাক যু যোন্দরে। বাজাবদা যুযোনশঙ হাংদরে। ঐ যুযোনবী ওইদরে। ঐবু তুঙ্কচেরবী নুপী অমনি হায়না খনবীববরা ? গুসিদি খনবীকবগনু। নোংমতং ঐগী যুমদা লাকপীয়ু, য়েংবীকলাও ঐগী থম্মোযবু হাংদোজুনা - ঐ কন্নানো হায়বদু মতমদুদা খঙবীগনি। গুসিদি ঐগী পুলিসে ইহাঙ হাঙবগুম তৌই, কবিগুম্মা অমা বাংপদৌনা খল্লি। পুক্রিংসে নুংঙাইবা ইফং ফংদে। মসিবু কবিগীনো ? য়ান্না ইবরৌই। নোংমতংদি ঐগী যুমদা লাকপীয়ু।

সনাতোম্বী

চিঠি অদু তপ্পা থুপচিল্লি। মফম চানা থমজিল্লি। মহাক্কী কা অদুদা হজ্জং হন্দা কোযচং চৎলি, মক নুকথদুনা য়ান্না লুবা রাখল অমা খনবগুম তৌই। অমুক হঞ্জিল্লজুনা উপুদগী চিঠিদু লৌথোকই, লৈতানা ফমথদুনা হঞ্জিন হঞ্জিন পাবম্বী।

কবম্মা নুমিৎ তাখিবনো, কবম্মা নুমিদাং ওইবকখিবনো খঙহৌদে। চাউবা লোংখাক লোংনা হিপুনা সনাতোম্বীগী চিঠিদু ফাকতোজুনা মুম্মা য়েংদুনা লৈ। য়েংলিববা, মযেকশিংদু পাবিববা হায়বা খঙদে। অহীংদি অসুম অসুম থেঙজিল্লক্কি।

তোলমুনা চাউবগী তলবতগী লুপা লিশিং মঙা মঙা ককলম্বদু সনাতোম্বীনা পৈশা শিংদোরকপদগীদি ককখিদরে। চাউবগী ফীবম হান্দগীদি ফগৎলক্রে হায়ববু মীগী পৈশা সিংগদবা যান্না বাৎলি। মচিৎ মচিৎ ইনখৎপগী লোইবা নাইদ্রি। লুপা লাক্ষ অনিগী মথস্তা তোম্বি।

— করম্বা সাইদ ইনকম লাক্ষদবা থবক তৌরগা অরাবসি খরা মথৈ কোকপা ওমগদগে?

চাউবনা মথস্ত চিক্কা ফমদুনা থম্বি। য়েন লোইবগী থবক তৌরগা ফগদরা থল্লকই। য়েস্কোন অচৌবা অমা শারবা অদুগা য়েন্নাওমচা ৪০০/৫০০ মুক লৈশিন্দুনা য়েক্কাবা, মখোয়শিংদুনা মপী ফারক্কাবদি অরাবসি খরা কোকপা ওম্বগনি হায়বগী রাখলদা চপ য়ুৎলকই।

য়েস্কোন শাবা হৌরে। মী অনী অহম নেজুনা য়েস্কোন অদু যান্না ফজনা চাউনা শারে। শাবা হেক লোইবগা য়েন্নাও মচাশিং হাপচিল্লৈ। য়েংবদা ফনা নুংঙাইরবা কুন্মৈ অমগুম্বম্বী। য়েন্নাও ৪০০/৫০০ দুনা খোৎলকপদা চিক চা, চিক চা লাওবা খোঞ্জেলনা চাউবগী হিঙ্গোলদু পুমনিল নিল্লম্বী। মখোয়গী ঈশিং হাপ্লিবা, মচীঞ্জাক থাবিবা অমদি য়েহী শেংদোকপদা অচৌবা থবক অমা ওইরম্বী। মহাক্কা থবক চখোকত্রিঙৈদা নাউবনা য়েন্নাওশিং অদু য়েংশিল্লি।

থাগী খোঙচৎ লেপ্তনা চথখিবনা য়েন্নাওশিংদু মপী ফারক্কা। শিখিবা খরা য়াওববসু মথ্খতি মাঙলরোই, য়েনবী চাম্মমুক্কা নোংমদা মরুম চাম্মা চাম্মা পীবা

হৌরকুম্মী। হায়রিবা য়েরুমশিং অদু পুন্না পুন্না থাদোকখিবদা নোংমদা লুপা চনী চনীমুক্তি ইনকম ওইনা লাকপা হৌরকই। মদুনা মীগী অতোনবা শেনফমশিং মচিৎ মচিৎ ফনা য়ান্না শিজংপা ওল্লে। চাউবা অরাবগী কোমদগী তপ্পা তপ্পা কাখৎলক্ষুনা অরাৎ-অপা লৈতবা পুলি অমগী শক্তম তপ্পা তপ্পা শাগৎচরকই। মতুংদদি য়ারিবমথৈ মীগী মরল পুদনবা হোংনরুম্মী।

অদুবু অরাবনি। থবক অমা তৌবদা খুদোংথীবা থেংনবা হায়বসি হৌনশা ওইরম্মায়ে। থাংমৈবন্দগী এরিয়া অমদা য়েন পাক্করুনা শিবগী পাউ অমা তারকখি। খঙহৌদনা য়েন মশীং য়ান্না শিখিবা অদুদা অশিবা য়েন অদু টেপ্ট তৌননবা ভোপালদা লৈবা হায় সেকুরিটি এনিমেল দিজিজ অমদি পুনেদা লৈবা নেসনেল ইন্সটিটিউট ওফ বাইওলোজিডা ব্রদ সেন্সপলশিং থাখি।

ব্রদ সেন্সপলশিং অদু টেপ্ট তৌরবা মতুংদা বার্দ ফুনি হায়না কনফার্ম তৌরকখি। কনফার্ম অসিগী মখা তারকপদা মণিপুর সরকারনা অকনবা চেকশিন থৌরাংগা লোয়ননা য়েন শিরিবা মফম থাংমৈবন্দদগী কিলোমিটার ৫ গী রেদিয়সতা লৈবা লমশিংদা য়ুম য়ুমদা লোইনরিবা য়েন, ওানু অমদি অতৈ উচেক রায়া পুন্মক পাক্করুনা হাংপগী থবক চঙশিল্লকখি। অহানবগী ওইনা ইম্ফাল রেপ্টকী থাংমৈবন্দ, ললাম্বুং মথোঙ, লম্ফেল, লাক্সোল তরুংনচিংবা অকোইবগী মফমশিং, ইম্ফাল ইষ্টকী চাংমৈরোং, মন্ত্রীপুত্রি, দুলালেন্দ, লাইরিকয়েংবম লৈকায়নচিংবা মফমশিংদা রেপিদ রেস্পোন্স টিম আর আর টি ১০/১০ থাদোক্তুনা য়েন, ওানু হাংপগী থবক চঙশিল্লকখি। হাংতোক্তুবা য়েনশিং অদু পুন্না মফম অমদা এক্সবেটর শীজিম্মদুনা কোম লুনা তৌথোক্তুগা য়েনশিং অদু পুন্না পুন্না ফুমজিনবগী থবক চঙশিল্লকখি।

থাংমৈবন্দদগী কিলোমিটার ৫ গী রেদিয়স্তা লৈবা লমশিংগী মনুংদা চাংমৈরোং, খুরাই কোংপাল, লম্লেং, কাইরং, মন্ত্রীপুত্রি, খাবম লমখায়, অহল্লুপ, খাবৈশোই, পোরোম্পাং, কোংপাল চনম লৈকাই, খেত্রিগাও, কৈখু, খেত্রি বেঙ্গুল, কোংবা, অকাম্পাং, শীংজমৈ, হৈরাংজোই থোং, খাগেম্পল্লি, কাকৈথেল, ময়ায় কোইবী, সঙাইশ্রৌ, হৈনৌবোক, তাকয়েল, তেরা, সগোলবন্দ, রাহেং লৈকাইনচিংবনি।

মণিপুরদা ফংলিবা বার্দ ফু মুখল অসি ঐচ-৫ স্ট্রেন ওইবনা য়ান্না থোইনা কিনীংঙাইদি ওইদে হায় অদুবু চেকশিন্দবদি য়াদবনিনা বার্দ ফুগী সেক্টর ওইরিবা মফমদুদগী কিলোমিটার ৫ দগী ১০ ফাওবগী রেদিয়স্তা লৈবা মফমশিংদা য়েন

লোইবগী থবস্তা অথীংবা থন্নকথি। সরকারনা পায়খৎলক্রিবা য়েন হাৎপা অসিগা মরী নৈনা কম্পেনসেসন ওইনা য়েন্নাও অমদা লু: ১০ মরুম কোকপী য়েনবী অমদা লু: ৪০ অমসুং ব্রোইলর অমদা লু: ৩০ গী চাংদা পীগনি হায়না লাউথোকথি।

অসিগুন্না তাল্লক অসিদা চাউবগী য়েন্নাওশিং উইরুম উইরুম তৌবা যাওরকই। নোংমা নিনিগী মনুংদা মহাক্কী য়েন্নাওশিংদু মরী মরী শিবা হৌরকুম্মী। বার্দ ফু ওইরমগদা চীংনদুনা মরী লৈনবা দিপার্টমেন্টতা পাউ পীথি। শিথ্রিবা য়েন্নাওশিংদুগী ই লৌদুনা লেবোরেটরীদা টেস্টকীদমস্তা থাখিরম্মী। চীংমৈরোংদা লৈবা য়েনগী ফার্ম অমদা শিথ্রিবা য়েনগী মশিং অসি ১৩২ নি অদুগা তেরা সপম লৈরস্তা লৈবা চাউবগী য়েন্নোন্দা শিরকপা য়েনগী মশিং অসি ৫০০ নি।

ওইরক্রিবা ফীবম অসিদা মীয়ান্না ভেটরিনরি এন্ড এনিমেল হজ্বেন্দরিগা পাউ ফাওদোক ফাওজিন তৌননবা পুং ২৪ গী সার্ভিস লৈবা কন্ট্রোল রুম অমসু হাংদোরকথি। মাইক পান্দুনা লৈরক কোন্সাং কয়াদা লাউবা লাকথি। মখোয়না লাউররিবা মরোলশিংদি :

“য়েন ঙানুনচিংবদগী মীওইবদা বার্দ ফু শন্দোরস্তনবগী চেকশিন খৌরাং ওইনা পায়খৎচরক্রিবা পাস্তকননা য়েন ঙানু হাৎপগী থবক অসিদা প্রজা মীয়ান্না কো ওপরেসন পীবিয়ু। য়ুম য়ুমদা লোইনরিবা য়েনশিং চেকশিন্না প্রাস্তিক খাওনচিংবদা হাপ্পগা পুথোকপীরকউ। পুথোকপীরকুবশিংদু ভেটরিনরি রেপিদ রেস্পোন্স টিম্না য়েন ঙানুশিং ফুমগদবা জগাশিংদা যৌহনবীরকউ।”

মণিপুরগী ওইনা বার্দ ফুগী লায়না অসি কনফার্ম তৌস্তবসু মসিনা মীওইবদা শন্দোরকই হায়বগী পাউদি তানরক্ত্রি। অদুবু চেকশিন খৌরাং লৌখৎপা ওইনা করিগুন্না মীওইবদা লায়না অসিনা চঙলকপা তারবদি মখোয়বু তোঙান্না লায়েনবগীদমস্তা জে. এন. হোম্পিটালদা ফমুং ১০ থাবা আইসোলেটেড বার্দ অমা থম্মা হৌখিরম্মী। লায়ননা মরী লৈনবা হীদাক লাংথক্কচিংবসু হেলঠ দিপার্টমেন্টনা খৌরাং তৌদুনা থমথি।

নাকল অমরোমদা ইম্ফালদা লৈবা য়েন ঙানু লোইবা মীওইশিংনা মখোয়গী য়েন ঙানুশিং হাৎস্ত্রগনি খনবদগী অতোপ্পা দিস্ট্রিক্টশিংদা তুমিন্না পুরগা য়োছোক্ররকথি। বিষ্ণুপুর অমদি মোইরাংগী মফম খরদা ইম্ফালোমদগী পুশিল্লকপা ঙানু অমদি য়েন মমল হোংনা য়োছোক্রস্বগী পাউ খবর কয়াদা ফোঙনরকথি। ভেটরিনরি

দিপাটমেন্টনা বার্দ ফুগা মরী লৈননা হাংদোকখিবা কস্তোল রুমদা তোঙান তোঙানবা রিপোর্ট কয়া লেপ্তনা লারুখি। হায়রিবা রিপোর্ট অসি তেরাগী থোকচোম চাউবগী য়েমাও ৫০০ শিখিবগী পাউ লৈখবা মতুংদনি। রিপোর্টশিং অদুদি — সপরিমৈনাদা ঙানু মচা ৬ শিখিবা, নাগামপালদা য়েমাও মচা ৫০০ রোম শিবা, ওইনাম খিঙেলগী ইমুং অমদা য়েমাও ৪ শিবা অসিনচিংবনি। মখোয়না তৌরকপা রিপোর্ট অদুদা শিখিবা য়েন অমসুং ঙানুশিং অদুনা শিঙ্গিঙৈ মমাঙদা অঙৌবা মথী ফাই হায়বগী রিপোর্ট য়াওই।

অসুন্না য়েন অমদি ঙানু কয়া মরী মরী শিরকপগী পাউশিং অসি তানরকপদা ইম্ফালদা লৈরিবা মী পূন্মক মীপাইনরম্মী। লম্বী শড়ক্তা অমদি ইম্ফোলদা য়েন হেক উবদা হাঙোকনিংবগী রাখল চেমরম্মী। য়ুমলোন-কৈরোমবগী য়েন মাগী মাগী ইম্ফোলদা লানশিল্লকপা মতমদা য়েন ফাজিল্লু, হাঙোকখো হায়দুনা খৎনা-চৈনবা, রাথোক-লাহ্ছোকুবা কয়া থোরকুম্মী।

চাউবগা য়ুমলোমরিবা ইমুংশিং অদুনসু চাউবদা বা অপালনা হায়রকুম্বসু চাউবা তাননবা ঙাঙ শাকপা হৌরক্লে। চাউবগী মশক উবদা ঙাঙবা রাশিং চাউবসু তাদবা নঙে :

“য়েন অসুক য়ান্না লোইরগা হৌজিক ফাওবা থম্বিবসিবু য়ুমলোন কৈরোমবা ঐথোয় পুন্না শিরসনু হায়রিমাল্লেনে। মীশিংসে ওহ্ছোকা চাউখৎখিদ্বে, ওহ্ছোকা ভাব তাখিদ্বে। মনন্না মরোল অমা নমখীরিবা। য়েহী মনন্না স্বাইসে লৈবা য়াদ্বে। য়েংগোল অসি অহীংদা মৈ থাদেক্লুগা ফগদবনি।”

মীনা বা ঙাঙগদবগী শরুকপুদি য়েন পূন্মক পুথোকুবা বোরা বোরাশিংদা চাউবনা হাজিন্দুনা ওটোরিঙ্কো অমা নেক্লুগা ভেটরিনরি ওফিসতা থাখিরম্মী।

থাংমৈবন্দদা বার্দ ফু লৈরে হায়না কনফ্যাম তৌরবা মতুং নুমিৎ তরানিমুক লৈরগা মণিপুর সরকারনা লাউথোরকখি — “থাংমৈবন্দগী থৌদোক নন্তনা অতৈ চীংনবা য়েন ঙানুশিংগী ঈ স্টেট তৌবদা বার্দ ফু ওইরমদ্বে।”

অসুন্না য়েন অমসুং ঙানু হাংপগী থবক অসি নুমিৎ ২০ নিমুক চুপ্পা চখরবা মতুংদা ইম্ফালদা য়েনগী মশক অমস্তা উবা ফৎখিদ্বে। নুমিৎ ২০ মুক্কী মনুংদা য়েন-ঙানু ৩,৩১,৬০৬০, মরুম ২৪,২২২ অমসুং মচীঞ্জাক কিলোগ্রাম ২৩,১৫০

ফুজিনিখি। চিখ নানথবা যেন-ঙানু হাৎখিবনা পুন্না ৬,৩৮৮ নি হায়না সরকারগী রেকোর্ডতা লৈখি।

নুমিৎ ২০ নিগী মতুংদা ভেটরিনরিগী দিরেক্টরনা থোকপা সার্টিফিকেট অমগী মতুং ইন্না সরকারনা বার্দ ফুগী মতাঙদা পায়খৎনবা খঙহল্লকখিবা এক্সন প্লানগী মতুং ইন্না যেন ঙানু হাৎপগী থবক, শেংদোক খোস্তোকপা অমদি হীদাক লাংথক চাইথোকপগী থবক পুন্না লোয়রে হায়না মীয়ামদা খঙহল্লকখি। মসিগী মতুংদা ইম্ফালদগী কিলোমিটার ৫ গী রাংমদা লৈবা যেন ঙানুশিংগী অশেস্থা শাশিং পুশিল্লকপগী অয়াবা লৈদুনা মতম খরা যেন চাবা লেপ্পুরবা মীওইশিং অমুক হন্না লৈদুনা চানরকখি।

অসুন্না নুমিৎ কয়ানি হৌখিদুনা বার্দ ফুগী রাফমশিং পুমকাউ কাউথোক্লখি। ঙানু-য়েন লোইবা লেপ্পুরবা পোলত্রি ফার্মরশিং অমুক হন্না লোইবা হৌরকখি। চাউবসু মহাক্কী ইহাং হাংলুরবা য়েঙ্গোন অদুদা যেন অমুক হন্না হাপচিন্দুনা লোইখৎলকখি।

বীরেন অমসুং মেমী মচানুপী অমা ফংজরে। য়ুস্থান পুন্নি নৌরিঙে মতমদুদি বীরেন্না মেমীবু অমদি পীক্ৰিবা মচাদুবু অসুকী মতিক লুনা তৌরশ্মী। অঙাংদুনা পুংকক চাউরক্ৰবা মতম অদুরাইদগীনি বীরেনগী শাজস্তা অহোংবা অমা তপ্পা তপ্পা লাক্ৰিবসি। নুমিং খুদিংগী ওন্না ওন্না হল্পক্ৰষদু থেঙনা থেঙনা হল্পকপা হৌরক্ৰশ্মী অদুগা হল্পকপা মতমদা য়ু পঙথৈ পঙথৈ ঙাওরশ্মী। য়ু ঙাওবগী হৌনবা মানা থোকপা অমা পঙঙাঙতা ঙাঙলশ্মী, মদুনা মরম ওইদুনা মেমী নীংথি নুংঙাইনা পোখাবা ফংলমদে। পুংকক চাউরবা অঙাংদু শেন্ননবা য়ুমদা মী অমা থশ্মী। ওফিস্তা মখোয় অনী গাভী অমখস্তংদা পুন্না হেক হেক চংলশ্বদু তোঙান তোঙান চংনবা হৌরক্ৰে। মেমীদি পুং ১০ গী মমাঙদা ওফিস যৌদবা য়াদে। নোংমতং থেঙবদা ওফিসারনা থীনা থীনা ঙাঙবী। বীরেনদি থেঙলবসু ওফিসারগা য়ানবরা খঙদে করিসু নাচুংবীদে, মানা কানিঙবা মতমদা কায়। নোংমনা থেঙনা অদুগা নোংমনা উস্তানা। নোংফাদোক থেঙনা লাক্ৰবদি নুমিদাংফাওবা ফমদুনা থবক শূহেই। করিগুশ্বা মতমদনা অয়ুক গুস্তানা লাক্ৰগা মমাঙদা তাদুনা লৈবা থবকমথৈ পুমলোই লোইশিল্লশ্মী। মতম নাইনা থবক শূদে হায়বগী রাতনি থবক যাঙশিনবা অমদি খুমাং চাউশিনবদা বীরেনদগী হেনবা কর্মচারী অমস্তা ওফিস অদুদা যাওরমদে।

মহাকী থবক শুবদা চাং নাইদবা নীয়ম নীতি অসিনা ওফিসকী থবক্ৰুদি অকায়বা অমস্তা থোকহল্পসু য়ুস্থান মরীগী লমদদি য়ান্না শাখীনা অকায়বা অমা পীবা হৌরক্ৰে। নোংঙানবদগী থোকখি নুমিদাং থেঙনা মীরোল মীরি তাদনা হল্পকই। মসিদবু য়ুস্থান লম্বীদা খোঙদামিল্লরিবা করস্বা য়ুমগী নুপীনা খাঙদুনা লৈবা

ভাগদৌরবনো? “ভসি করি চারি, হয়েনা করি” হয়না অরৈ লৈত তাথোক ভাশনি
তৌমিন্নগদবা য়ুমগী নুপা অদুনা লমলানবা মীতোপকুম লৈব্বনি। নোংমতা নীংখি
নুঙায়না বারী শান্নবা ফংখিলে। শুটি নুমিংকুম্বদনি য়ুমদা খরা লৈরিবা, অদুসু কুইনা
লৈরস্বা নস্তে। অয়ুকাঁ চাক্রেন চারবা মতুংদা মানা থোকপা কদায়দনো চংখি, সিদা
চংকনি দুদা চংকনি করিসু হায়রমদে। জেনেরেল ষ্ট্রাইক তৌদুনা বন্দগুস্বা লৈরবসু
হেস্তা চংখি, মহাকী শঙ্গসি অসুকাঁ মতিক চাউব্ববা হায়দু ওইরমাস্তে। লৈবাকী
ইরাং থোঙ্গুনা কার্ফিযু লৈরফাওবদা মীরং নারং য়েংদুনা হেস্তা থোকখি।
“থোকপীত্বনু” হায়জবকা নংহৌবজাং নস্তে।

মেমীদু ময়াঙ কংত্রিক কংশিল্লম্মী। ওফিস্তা মমামবীশিংনা মহাকী মওং মতৌদু
উবদা নুংঙাইত্রমাস্তে।

— মেমী নহাকপু কচু কুমেন অমত্তা থোফ্রে, নয়ঙসু কংবনা লোইরে।
করি করিনো মচি ওইগদবা চীঞ্জাক খরা চাওনে, অয়ুক অয়ুক্তা শঙ্গোম থ্লাস অমমম
থকচিল্ল।

— চীঞ্জাক্রা করি তৌনগদৌরবনো। রাখলনবু মনুংঙাইত্রবদি অফ্বা চীঞ্জাক
ফনা চাদুনসু মচি ওইবগী বা লৈতে।

— নহাকী বীরেনসি হন্দক মরক্তি শাজং অমা ইতৌ তৌই। ওফিস্তা মতম
চানা অমুক্তা লাঞ্চে। নস্তে, মানা চংলিবসিবু কদায়দনো হায়বা, অতোপ্লা করি করি
থবক তৌরিবগে, নহাক্তি থঙলমগনি।

— থঙদেদা, ঐ মাগী মরমদা শুকখঙ থঙদে, মাগা ঐগা পাউ ফাউনদবা
কুইরে।

— করিনোনে, লৈমিন্নরগা পাউ ফাওনদে হায় সিবু।

— লৈমিন্নে হায়বগী মিংখোন্দুতনি ঐনা ফংলিবা, লৈমিন্নদবগা চপ মাম্বে।
য়ুমগী মখাদা ঙাইহাস্তা লৈতে।

মতাং চানা মমামবী অমনা ফেঞ্জিল্লকই।

— নহান্দু, নোংমাইজিং নুমিন্দুদনিনে। বীরেনগী গাভী মনীংদা নুপী অমা
তোংলগা তিদিম লস্বীদা হাইথখি, ঐনা কাকৈথেলদগী উহৌবনি। নুপীদু চীংমী

নীঙোলনি, চীংমীগী ফিজেং শেংলি। মতমদুসু নুমিদাংরাইরম মল্লি মল্লি
তৌবকান্দুদনি। মতমদুবু নুপী পুরগা করি থবকো হায়বা, মহাক্কা চংলিবা খুৎচৎতুবু ?

মথোয়না তল্লক্কা পাউদমসিগা মেমী মশানা থেংনরবা থৌদোঙ্কুগা কয়া
চুনত্রবনো, মথন্ত খল্লকই। নোংমা নীনিগী মমাঙদা চীংমী নুপী অমনা টেলিফোন
তৌশিল্লকখিবদু।

— ক্রিং ক্রিং। ক্রিং ক্রিং ...।

— হল্লো।

— বীরেন লৈবরা ? অমুক্তা পায়হনবীয়ো।

— মহাক লৈতে। করি হায়বীগদবনো ?

— নহাক কনা ওইপরা ? বীরেনগী মচনলা নংত্রগা অতোপ্লা কনা ওইপরা ?

— ঐ মহাক্কী নুপীনি।

— হাইমা, মহাক্তি পাখংনি হায়তুনা ঐঙোন্দা অসুম থাজহনপনিনে। মহাক্তি
ঐঙোন্দা ওইতপ ঙাঙপা ওইরেকো। মাদি মচীন খীপা ওইরেদনা।

— নহাক কদায়দগীনো ? করি মিং কৌবগে ?

— ঐদি চুরাচান্দপুরতকী লাকপনে। ইম্ফালগী ভারাগী যুম অমতা লৈপনে।
ঐগী মীংতি কীম কৌপনে।

মীতোপকুম্না লৈত্রবা বীরেন্দা মেমীনা নুমিতুগী অহীংদা বারী শাল্লনবগী
তাজ্জা অমা লৌরম্মী। বীরেন্দু তুমলিবরা, করি তৌরিবনো হায়বদু কুপশেন শেম্নরম্মী।
মনাক্তা চঙশিন্দুনা য়েংই, মমিৎ উইশিল্লমদে। অহীংগী পুং অনীমুক তাবা মতম
অদুরাইদনি। হিদাক ঙাওরি ঙাওরি তুমথখিবদু মীৎকপ থোক্কপা তাজ্জা ওইরম্মা
তাই।

— করি তৌরে ? তুম্মা য়াত্রবরা ? ঙসাইদগী তুম্মিবরা ?

— তুম্মরে, মীৎকপ থোক্কপনি। নঙদি তুম্মিবরা, নখৌ লৈতদনা ঐগী
তুম্মা পামদুনা লৈরবরা ?

— কীমগা উন্নবীরবরা। ওসাই টেলিফোন তৌরক্কখনি।

— কনাদী কীম? মঙ মঙলুরবরা নঙবু?

— হোই মঙলুরে, তুমদনা মঙবা মঙনি। তুমদনা মঙবা মঙলানদি খুইদগী শাখীবনি। মসিমদি খঙজিনবীয়ু।

— করিনো নঙগী বাঙাঙ শঙাঙদুবো? ঐবু লরুরিবরা নৎত্রগা উৎশিত্ত্রিবা হায়দুরা?

— বাহং অদু ঐঙোন্দা হংবিরকনু। নশানা নশাদা হংজৌ, নশানা পাউখুম পীজৌ।

যুগী নিশা খরা লৈবগা বীরেন্দু মৈ হৌনা শাওগৎলক্কুনা ফুক হৌগৎলক্কুম্মী লোয়ননা মেমীগী মশমদু পায়রগা লাক্কুনা চীংলম্মী অদুগা লৈমায়দা ইহুরম্মী। মেমী কপ্পমদে, লাউ খোংলমদে, মরাইবক্কুদি উখোংদা খেংজিনবদগী কায়রে। শেক্কুবা লাইবক্কুদগী ঐ লেগুনা শীহুরক্কুম্মী। ঐদু উবদা বীরেন করিসু নুংশা ধীবা পেক্কুমদে।

নুমিদাং খুদিংগী লাউনা-খোংনকনা ইমুংদু শান্তি লৈভবা ইমুং অমা ওইরে। অসুম্মা অসুম পুন্নি অসি লেনবা তারবদি মেমী নোংমদি শোয়দনা ঙাওদুনা চংলক্কগনি। খাঙবা ওল্লক্কদুনা মেমী মপামদা হরলক্কুনা লৈররে। কুইদে পাউ লাকই - “বীরেন্দু কীম কৌবী চীংমী নুপী অমগা নস্তবা লীচং চংলক্কদগী মীয়াত্তা ফাদুনা কৈন্যা কৎত্রে। নুপীদু ময়ুমদা পুশিন্দুনা লৈমিমত্ত্রে।”

খরা লৈবগা অনৌবা পাউ অমা। খবরগী মমায়দা চাউনা ইরকই, “শকখঙদবা মীওই খরনা নোরৈম উল্লুনা বীরেন কৌবা মীওই অমা ফাদুনা পুত্রে।” মহাক্কু মেমীগী মপুরোইবা কীমগীসু মপুরোইবা বীরেননি হায়বসি পাউ অদু মমুং তানা পারুবদা খঙলে। নোংমা নীনিগী মতুংদা শকখঙদবা মীওইশিং (লালহৌবা সংস্থানশিংগী মরক্কগী অমা) অদুনা পাউমীশিং কৌদুনা প্রেস কনফরেন্স তৌবগী পাউ হাপ্পক্রে। বীরেনগী ফোটো চাউনা হাপ্পকই, মহাক্কী মতুংদা অমদি নাকন্দা যুনিফোর্ম শেংপা, খদাংচেং লাকপা খুংলাই পায়বশিংনা শেমদুনা লৈবগী ফোটোনি। বীরেন অসি করপসন কয়াদা চেম্বা মীওই অমনি লোয়ননা নুপী কয়াগী ইচ্ছং মাঙহনস্তবা নুপীদা ওস্তবা নুপানি হায়বগী অকুম্মা পাউ ময়েক শেংনা ইরক্কি।

শকখণ্ডদবশিংনা মণ্ডোন্দা শীরক্লিবা মরাল অসি অচুস্বনি হায়বসি বীরেন মশানা য়ারে, অচুস্বনি হায়বগী বাফম ময়েক শেংনা ইরে। মহাকপু শিবগী চৈরাক পীরগনি হায়বগী বারোলসু য়াওরে।

মথং নুমিৎকী পাউ-চেদা বীরেন নোংমৈনা কাপ্লগা লম্বাং অমদা ছন্দোক্লস্বগী পাউ য়াওরকই। মহাকী হকচাংদা নোংমৈ মখুল মঙা পানবগী দাগফম লৈরম্মী, পোষ্ট মোটেমগীদমস্তা য়োগতা পুখৎস্বে হায়না ইনরকই।

বীরেন লৈখিদ্ৰবা মতুং থা মরি মঙা হৌশ্বে। মেমীগী হকচাং হান্না কৈসু থোইদোকপা তৌরমদে। হন্দক্তি মশাদু ইনুং নুংঙাইরমদে। কুচু কুমেনসু তাইফেং তাইরম্মী, ঈ থাংলমদে, ফুবাওনরম্মী। মমায়দুসু উরিংগুস্বা ময়াম অমা চোংথোরস্কুনা পোম্বা তঙবা তৌরম্মী। ডাক্তরদা য়েংবা য়াবা য়েংলে, ফবা কৌবা লৈতে। মমৈদদি ইলাইজা টেষ্ট তৌসি হায়রকপদগী য়েংথোক্কুরে। মহাক্কী ঈগী রিজল্টতা ইরক্কে “রিব্রো পোজিটিব”। কাউন্সেলিং সেন্টরদা লাকউ হায়দুনা মহাকপু লাকহল্লি। ডাক্তরশিংনা নুংশা থীদনবা পাউতাক কয়া পী।

— হৌজিক্তি লায়না অসি থোইনা নুংশা থীনিঙাই ওইদ্রে হায়বা য়াই। অনৌ অনৌবা হিদাক কয়া থোরক্কে। হিদাকশিং অসিগী মপান্না পুলি শাংদোকহনবা ওল্লে। চাং নাইনা শাজেল তৌবা য়ান্না দরকার ওই। য়ারিবমথৈ মচি ওইবা চীঞ্জাক চাবা ফে।

চাং নাইনা হিদাক চাবা অমদি কাউন্সেলিং তৌফমদা চংপদগী মেমীগী হকচাং খরা খরা তপ্পা তপ্পা ফগৎলক্কুম্মী। অদুবু অরাবনি, মহাক্কী পীক্কিবা মচা অদু অমুক নারক্কে, লায়েংলসু ফবা কৌবা লৈখিদ্ৰে। খর হোনবদা বাবগী লায়নানি। মহাক্কী ঈ টেষ্ট তৌদুনা য়েংবদা ঐচ. আই. ভি. পোজিটিব ওইরম্মী। মতৌ করন্ন অণীকপা অঙাং অসিদা তমথীরবা মহীক অসি চঙলল্লিবনো? বীরেন্না মেমীগা য়ুস্বান মরী থম্মল্লিঙৈ মমাংদগী মহীক অসি মহাক্কী হকচাংদা চঙলক্কুস্বা ওইরস্বা তাই। অদুগী মতুংদা মেমী, মথংদনা পুকুংদা লৈরিবা অঙাংদা।

অঙ্কপা অমনা বীরেনগী মশাদা মহীক অসিনা মতমকুইনা লোঙ্গুনা লৈরকখিবা অসিনি। মহাক্লা হিংলিঙে মমাং চহী অমা অনীদু করিগুস্বা লায়না অমস্তা নাখিদবা অদুসু অঙ্কপা অমনি। তৌবদি ঐচ আই ভি হায়রিবা মহীক অসিনা মীওইবগী হকচাংদা চঙ্গ্বা মতুংদা চহী কয়ামুক তুমিমা লোঙ্গুনা লৈবগী খুদম কয়া লৈব্ববনি। বাফম অসিগী মতুংইমাদি বীরেন্না লায়না অমস্তা নাখিদবদু খোইনা গুক্রিংগাইদি ওইররোই। মহীক অসিনা মীওইবগী হকচাংদা চঙ্গ্বা মতুং চহী তরা/কুন লৈরগা নাহল্লকপসু যাওই হায়নৈ।

অবাবা অমনা অঙাংদু কুইনা নারমদ্রে। মতম খরদং নারল্লবা মতুংদা অশিবগী খয়াৎনুংদা চঙ্গ্বা।

মেমীগী খুস্তা মমামবী অমনা নোংমা চিঠি অমা পীরে। মরোলদি।

মেমী,

ঐহাক চাউবনি। কমদৌরি, নুংঙাইরিবরা? তোম্বীদু ক্লাস থি কারে। লাইরিক
 য়ান্না পাগল্লি। লাইরিক্তা থবায় যাওবা অভাংনি। লাইরিক ফবগী মকোক ওইদুনা
 মহাক রোল নম্বর বান তাই। ঐহাক হান্নদগী ফিবম খরা ফরে। মীগী অতোনবা
 শেনফম ফনা য়ান্না শিংদোকত্রে। শরুক অহম থোকপগী অনী শীংদোকত্রে। তোম্বিবা
 খরা অসিসু থা খরগী মতুংদদি শিংদোকপা পুন্নেই লোইরগনি। নহাকী পাউ পুন্নমক
 ঐহাক তায়। নহাক্সা থবক অমা সেক্রেটারিয়েটতা ফংখিবা, থবক কাবা হৌখিবা
 নুমিস্তু নহাকী য়াইফবা নুমিৎনি খন্দুনা নুমিস্তু ঐহাক কয়াদা হরাওজখি। নহাকী
 তুংগী য়াইফবা মঙ্গোল পীনবীয়ু হায়না ঈশ্বরদা খুরুমজখি। নহাক্তি খংলিরোই,
 নঙ-ঐ হৌমিন্নরকখিবা পুজিগী মীৎকুপ মীৎকুপশিং। কয়াদা রামিন্নখিবা মীৎকুপশিং।
 ঐখোয়গী য়ুমদু ফিবম য়ান্না তারমদেদনা। ইপানা শাবীরম্বা য়ুমদু মতম কুইনা
 শেমজিনবা ওমখিদে। কোলহিং কারবা য়ুমথকী জিঙ্কগী মখুলশিংদুদা থামম্বা
 অথেঙবা অহীংশিংদা ঐখোয় নীনা ফৈজুপুংদা তুন্মীন্নরিঙৈ মতমশিংদুদা
 থবানমিচাকশিংনা মকোক লীংশিল্লক্তুনা তোয়না তোয়না লরুরকখিবা। অদুগা
 নোংজুথাগী অহীংশিংদা নোংলিকশিংনা মীনুংশি খঙদবমথৈ নুংঙাইনা হীপচরিবা
 ঐখোয় নীগী ঈথস্তা চোংশিন চোংশিন্দুনা অয়েৎ অপন পীরকখিবাশিংদু। হায়খিদনা
 নঙনা মতমদুদা,

— যুমনে'দনা তৌরিসিবু কলাগী নুপীনা লাকনিংগদৌরিবনো ? ঐ ওইবগী
নঙগী যুমসিদা লৈবিরবনি, থরায়না খেইদাজদুনা।

ঙসিদি যুমদু অনৌবা অমা শাদ্রবসু নিংথীজনা শেমজিঙ্গে। নহাকপু নোংমতংদি
লাস্কুনা য়েংহ্মিংই। শংলবদি লাকউদনা।

নহাকী,
থোকচোম চাউবা

মেমীগী মীংমাংদা কাউরুরবা খৌদোক বাথোক কয়া মরী মরী চেনশিল্লক্স্মী।
খৌদোকশিংদুনা মঙোন্দা লাকুরকপশুম, করেমুরকপশুম তৌরক্ষ্মী। চাউবগা
লোয়নরকখিবা মীংকুপ মীংকুপকী অবা-নুংঙাইনা থল্লবা খৌদোকশিং অদু
নীংশিংলুরগা মহাকী থম্মোয়দা অকনবা চৈনা ফাওরক্স্মী। চৈনাদু খাঙবা
ঙল্লক্তবদগী হীক্লা হীক্লা কপ্স্মী।

মখোয়'নী লৈমিল্লদ্রবা মতুং নোংমা লক্ষীদা থেংনবদা চাউবনা হায়খি।

— নহাক্লা ঐবু অদুক লান্না খল্লুরিবদু কবিগীনে ? ঐহাস্তি লানখিদি। নোংমদি
শোয়দনা খঙলকখিনি, ঐগী ইবাল করিসু লৈখিদবনি।

মেমীনা রাইহে অমঙসু হায়রস্বা তৌদনা মমায় ফং লৈথোঙ্কুনা লাকখি।

সনাতোষী করি থবক তৌরি, চাউবনা খঙদে। কনানসু খঙদে। কদায়দগী মহাক্সা লুপা লিশিং য়াঈ তরং তরং পুথোজুনা তোলমুগী পৈশা ইকোম কোন্না নোংমা নুমিদাং অমা শিংদোকখিবা? য়ু য়োল্লগবু অসুক য়াম্মা শেনফম পায়বা ওমগদরা? তৌববুদি নোংমা নোংমগী বেঙ্কতা খরা খরা তুংশিনহৌবদা থা অমদা ফনা য়াম্মা তুংশিনবা ওমজরমগনি।

“ওক্রিবদি”, চাউবনা খল্লি, “অসিখন্তু নন্তে। নোংমা মহাক্সা ঐখোয়দা কোয়থোরকখিবদু ...?”

নুমিস্তু ছুটি নুমিং ওইবদুদা চাউবা ময়ুমদগী চম্বোক্রমদে। মহাক্সী য়েস্কোন্দা লৈরিবা য়েনশিংদু য়েংদুনা মতম লেল্লম্মী। য়েন কয়া য়োনখরে, য়েরুম কয়াসু কোকখরে। মচা কোন্দুনা য়েমাও কয়া ওনখরে। দাউ য়াখিদবা মণিপুরদা বার্দ ফু শন্দোরকপগী চরাংনরবা কুমদা য়েমাও কয়া পাক্তক্সনা শিবা য়াওখি। মতুংদদি মতম চানা চেকশিন খৌরাং পায়খংহৌদুনা য়েনশিংদু নারক্তনবা হোংনখি।

— এ, সনাতোষী, নহাক লাক্রিবরা? উদবা কুইরে, নহানমখে কদায়দা লৈরুরে।

সনাতোষী মশা য়াম্মা নাম্মা লাকই। কার অমদা লাকপনি। নুপা অমসু লোয়নরকই।

— ইনাওনুপা অসি ঐগী কার খৌবনি। মমিং চম্বু কোই।

— কন্মু কন্মু।

সনাতোষী অমসুং চন্দ্র ফীদা খাদুনা ফমহল্লি। অঙাংদা চা লোলহল্লি, লীথকই।

— হৌজিক করি করি হোৎনরিবগে?

— হিংনবা পঙচেন্দা চেল্লি, করি করিনো খরা তৌরি। যুদি য়োল্লরে।

— ফীবম খরা ফরবরা?

— অহেই, ফীবম ফরে হায়বা তাই।

— অদুদি নুংঙাইরেদনা।

— নুংঙাইবা, নুংঙাইবা হায়বসি করিনো ঐ খঙদে। নুংঙাইবা হায়বসি শেল পায়রগা ফংবমাল্লে খল্লম্মী। অদুবু রাখল অসি লাল্লম্লে। ঐহাক শেল তানবা য়াবা তানশিল্লে অদুবু নুংঙাইবা হায়বদুদি তান-ফংলরোইদবা পোৎশক অমশুম য়ান্না থাপ্পা চেন্লে। পুন্নি অসিমগী ফংগনি হায়বা থাজ্লে।

— কৈদৌবগী ফংলোইদৌরিবনো। পুন্নি সিদি নুংঙাইথোকপা হৈরগা লোইরে। নুংঙাইথোকপবু হৈরবদি পঙনুংদা নুংঙাইজবনি।

— ঐনা খল্লম্মী শেল পায়বগা নুংঙাইবগা য়ান্না নক্লে হায়না। অদুবু অনি সি য়ান্না থাপ্পরম্লে। নকশিল্লবা খক য়ারম্লে।

— শেল পায়বগা নুংঙাইবগসি ঙসিগী মেটরিয়েল বালর্দ অসিদদি য়ান্না নক্লে অমসুং মরী লৈনে হায়না ঐদি খল্লি। শেল থুমগী ফীবম খরা ফংলমদবদগী ঐনা মহৌশা রাখিবা, মাথা শাখিবশিংদু ঙসি শেল থুমগী ফীবম খরা ফংলবসিদদি অরাবশিংদুনা ঐবু তপ্পা তপ্পা থাদোকপীরক্লে।

— হোয়, মদুসু চুম্বা য়াই, শেলগা নুংঙাইবগা মরী লৈনে। অদুবু শেলনা কা হেন্না পায়খংলবদি অনিসি নকশিল্লৌ হায়বা য়ারম্লে। তাচাউবনা পায়রিবা শেলসি দরকার ওইরিবা চাং অদুখল্লনি। দরকার ওইবা চাংদগী হেন্না পায়খংলকপা মতমদুদা তাচাউবসু খঙলক্কনি নুংঙাইবগী চপ চাবা বাহ্লে।

মতম কুইনা বারী শামরবা মতুংদা সনাতোষীদু চংলগে হায়দুনা হৌগল্লক্লে। চংলমদাইদা ময়োম অমা পুথোজুনা চাউবদা পীরম্মী।

— মসি লৌশিল্ল, ঐগী ইচম চুম্বা খুদোলপোৎনি। তাচাউবগীদমস্তা মতম কুইনগী মমাঙদগী ঙমজবা খরদং পীজগে হায়না খল্লকলিবনি।

— করি পোৎনো?

— কোন্না হাংদোক্কুগা য়েংবীরো।

সনাতোম্বী চৎত্রে। করিবু ওইরিগবা, য়ান্না খঙনিংনা ময়োমদু হাংদোক্কুনা য়েংই। অহানবা কুয়োমদু হাংদোক্কুবা মতুঙদা থারম্বী “ইকোনোমিক পেকেজ”। চঙরুনা অনিশুবা কুয়োম অদু অমুক হাংদোক্কুনা য়েংই। চাম্মচৎপী মপুল তরা য়াওরম্বী। মপুল অমমন্না লুপা লিশিং তরা তরা ওইগনি।

— লুপা লাক্ক অমা...। অসুক য়ান্না শেনফম। মহাক্কা কমদৌনা কদায়দগী...। য়ু য়োন্দুনা লৈরম্বা মহাক্কা ওসিদি কার অমগী মপু ওইদুনা কার তোংদুনা লাক্কি। করি করম্বা পাইম্বেনা অসুক য়ান্না শেল পায়রক্কিবা।

চাউবা সনাতোঈগী য়ুমদা কোয়থোরকই। মতম কুইনগী মতুংদনি। মহাক্সা
খল্লম্মী সনাতোঈগী ময়ুমদু চেক্কী বিলদিং ওল্লম্মগনি। পুন্মং লংলম্মগনি। খল্লম্মদু
তাইওল্লরে। মহাক্কী য়ুমদু হান্নগী হান্না অসুম্মক ওইরম্মী, খজিঙ্কং হোংলম্মা হায়ববু
য়ুমদু পীকচরবসু, জিঙ্কনা কুপ্পা লৈবাক্সা ফল্লাং খাবা ওইরবসু অসুন্ধী মতিক নাঙ্কল্লে।
শুমাং মঙ্কোল বিলাটিমাটি হৈজিন্দুনা শিং নাঙ্কল্লে, য়ুমদুসু নীংখিনা সেমজিন
শাজিন্দুনা য়েংবদা অসুন্ধী মতিক ফজবা অনানবা য়ুম অমা ওইরল্লে। য়ুমগী নাকলদা
কার থম্মফম শঙ মচা অমা তনাল তনাল লৈ।

সনাতোঈগী মমাঙগী কা অদুদা মথোয় অনী ফম্মিল্লরি। নোংমা সনাতোঈগীনা
পীরম্মা ময়োমদু টেবলদা থল্লদুনা চাউবনা হায় :

— সনাতোঈ, মসি ঐহাক লৌবা ঙল্লেই।

— করিগীনো, ঐনা তমজবা খুদোলপোংনি। খুদোলপোংপু অমুক হন্দোরুবা
হৌনবরা?

সনাতোঈ কপকে তৌরকই, মপী ইরা শীল্লকই। মমায় লুকথখি।

— ঐনা মহৌশা ঐগী তলবতগী নহাক্সা পুখিবা শেনফমশিংগী শেন্দোয়
ফনখি হায়রুবদুগীদমঙ্কা নঙনা পৈশা ওইনা শিংবীরক্কিবা হায়বদুরা। মদুগীদমঙ্কদি
ঐনা নঙোন্দা শিংলকউ থক হায়খিদে। শিংলকপগী দরকারসু লৈতে। ঐদি নতেং
পাংবনি হায়না খন্দুনা তৌখিবা থবকনি।

— তাদ মদুগী বাফমদুদি খনবীক্সু। ঐদি মদুগী মরমদা শুকখনবু খল্লুদ্রে।
ঐনা ঙমজবা খরদং তাদগী মতেং পাংজবনি হায়না খনবিয়ু।

— ঐ অহেনবা শেল পামদে। শেল অসিনা করিনো তৌবা য়াবা থবক অমা পাংথোকউ হায়রবদি হোয়, ঐনা হোথনবা য়াই। পৈশা অসিনা করি তৌ হায়বনো?

— সনাতোম্বী তুমিনা লৈ। পাউখুম পীরক্তে। ঙাইহাক খল্লবা মতুঙদা -

— তাদনা পাম্বা অমা হেত্তা তৌবিয়ু। তাদগী থবকুদা হেন্না চাওথোকহনবা য়াই, মী খরসু থবক হাম্বীদুনা পোলত্রি ফার্মগী কাম্বা খঙহনবীবা য়াই।

— নঙনা হৌজিক তৌরিবা থবকতি করিনো।

— ঐ করিসু তৌদে।

— অদুদি কদাইদগী করম্বা অসুক য়াম্বা শেল ময়ামসি লাক্রিবা, নঙনা কার অমগী মপু ওইরিবা অদুগা লুপা লাক্ষ অমবু ইরায় লায়না ঐঙোন্দা পীথোকপা ঙম্বিবা?

— ঐগী অচৌবা কা চনি হেন্না লৈবা হোটেল অমা লৈরে। মথোল তরুঙ্কী হোটেলনি “হোটেল অনুরাধা”। মীওই নিফু য়াঈ হোটেলদুদা থবক তৌরি। মখোয়গী তলব খাইদোকথ্রগা থা অমগী ঐগী ইনকম লুপা লাক্ষ অমগা লিশিং য়াঈ লাকই। ঐগী থবক হায়ববু অসিনি।

চাউবনা হংগে খল্লম্বী।

— কদাইদগী পৈশানা নঙগী লম লৈরিবা, হোটেল শারিবা। অসুক কুইনা লুপা লিশিং তরা হেন্না তলব চাদুনা লাক্রবা ঐহাকফাও লুপা লাক্ষ অমগী মপু ওইবা ঙসিফাওবা ঙমদরি ঙসিদি নহাক্সা এবু লাক্ষ অমগী মপু ইরায় লায়না ওইহনবা ঙম্বিবা ...। নহাক্সী করম্বা নম্ববা পাম্বৈগী শেন্দালনো হায়যু?

চাউবগী খোঞ্জেল থোকথিদ্রে। খোঞ্জেল থোক্তবা রাহং কনানসু তাথিদ্রে। মহাক মথঙ হংজবা রাহং ওইরে। পাউখুম ফংদনা অহাঙবদা তিনথ্রে।

মেমীগী হকচাং নোংমা নোংমগী শোকচিল্লকই। থীনা শোকচিল্লকপদগী হোস্পিটালদা পুখৎলজুনা লায়েংলি।

চাউবসু তায়, মেমীদু হোস্পিটালদা পুখৎলুনা লায়েংথ্রে। অমুক্তং চন্ডুনা হংলুগে খল্লি। মহাকী নুপীনি, মহাক্সা পোক্সা মচা লৈবিবনি চাউবনা নাউযোক নাউকোল্লি। অমুক হু হল্লি, মহাকপু থাদেক্রমদুনা অতোপ্লা নুপা অমদা ময়ুম পাল্লুববীনি খল্লব পা মীৎকুপ্তা।

নুমিৎ অদু চাউবা হোস্পিটালদা লাকই। মযাঙ কংত্রিক কংশিল্লবী মেমী হোস্পিটালগী ফম্মুংদা হিপুনা লৈরম্মী।

— হকচাং খবা নুংঙাইবরা ?

মহৌশা লম্বীদা থেংনবদা কৌবদা খুল্লকখিদবা, মমায় লৈথোজুনা চৎখিবা অদুওম ওসিসু খুল্লকলৌইদবা খল্লম্বনি। মেমীনা তপ্পা খুল্লকই।

— খরা নুংঙাইবগুম তৌই।

ঙাইহাক তুমিমা লৈররবা তুংদা মেমীনা -

— ইচাতোম্বীদু নোংমা নিনিসিগী মনুংদা অমুক্তা পুবিবকউবা। মহাকী শক্তমদু য়ান্না উনিংলকই।

মেমীগী খোঞ্জেলদু অসুকী মতি শোছরে। বা য়ান্না ঙাঙবা ফররৌই খন্দুনা পোখাদুনা লৈননবা রাই অমা অনি হায়রল্লগা চাউবা থোরক্রে।

নুমিৎ নিনি হৌত্রে। ছমনিগুবা নুমিস্তা তোহী পুদনা চাউবনা মেমীনা লৈরিবা হোস্পিটাল অদুদা লাকই। অরাবনি, মেমীদু ময়াম পুন্নমরা ওমশিন্দুনা কপ্পদুনা লৈরম্মী। স্বাই লাওই চেনশিন্দুনা য়েংই। থরায় য়াওদ্রবা মেমীগী হকচাং অদু অঙৌবা ফি অমনা কুপশিন্দুনা লৈরম্মী।

লৈরম্মিবা ময়ামদু তোহী উবদা হেন্না কপখৎনরক্লে। হোস্পিটালগী কা অদু মীকপ মীরাওতনা থল্লম্মী। চাউবা নুংঙাইরমদে, “মহারু ইচাতোহী উননিংই হায়রস্বা নুমিৎতুমস্তদা পুরক্কম্বদি কয়াদা ফরমগদবনো?”

“হোটেল অনুরাধা”

মণিপুরগী খাইদগী চাউবা হোটেলশিংগী মবক্তা অমনি। লগজরিয়স ওইবা লৈবদা নুংঙাইবগী হায়কববদি খাইদগী হেনবনি হায়বা যাই। কাগী ভারাসু ময়ান্না লৌনবিবা চাংদগী হুই। অদুনা ময়ান্না হোটেল অসিবু তাম্লে। লৈরম্বা চংখিবা কয়ানা খুবক হাংদে। হোটেল অসিদা থবক তৌবিবা মীশিং দিসিপ্লিন লৈনা মথৌ মশক খঙনা থবক তৌই। হোটেলদা লৈববিবা মীশিংনা পাম্বা পোৎশক খুদিংমক ফংহল্লি। হোটেলগী মীশিং অসিগী থবক ফবা রাঙাঙ শাঙাঙ ফজবা বেলকম হৈবা অসিদা কষ্টমরশিংনা পোহ্লি। ভারতকী বাংমদগী অমদি ভারত মনুঙদগী লাকপা মীশিংনা খুবক হাঙদনা লৈবা, ইনকম যান্না লাকপা হোটেলনি।

মণিপুরগী মনুঙদা লৈবা শেঞ্জাও লাকপা দুকান, হোটেল, বার্কসোপ অমন্তা লালহৌবা নহাবোলশিংনা লেন্না খক থাদে। মখেয়গী শেলগী দিমান্দ খাঙবা ঙমদদুনা তোরুখিবা কাববার মুৎখিবা কয়া অমসু যাওরবনি। শেলগী দিমান্দ পীদবদগী ফাৰা পুনবা অমদি হাংখিবা কয়া যাওরে। “হোটেল অনুরাধা” সু শেলগী দিমান্দ যৌরক্লে, লালহৌবা খুৎপু অমনা লুপা লাক্ষ যাঈ পীযু হায়দুনা তাল্লকপগী চিঠি থুংলরে।

সনাতোম্বী হোটেল অসিগী মপুনি। মহাক্সা চিঠি অদু পারি।

মফমদা,

প্রোপাইটর, হোটেল অনুরাধা

হীরম : লুপা লাক্ষ ৫০ গী দিমান্দ

ইকাইখুম্জরিবী

অনৌবা নীংতস্বা লালহৌলূপনা ইশাগী ওইজবা কয়া থাদোজুনা অমদি ঐখোয়গী লুপকী মেস্বরশিংনা থবায়না পোছা ওইদুনা লৈবাক অসিবু নীংতস্বা লৈবাক অমা ওইননবা, মীনাই নাইথাংগী পুন্দিদগী নাছোক্কা কথোকপগা লোয়ননা ভারতকী মায়েস্তা লাল হৌদুনা লাক্কা। চীংনুং মানুংদা লৈরিবা ঐখোয়গী লান্মীশিংনা চান-থক্কা লোয়ননা য়েক্কা লস্বা তৌননবা খুংগু খুংলাই কয়া লৈননবা ঐখোয়গী খুস্তা পৈশা লৈতবা যাদে। ঐখোয়না ঐখোয়গী ফন্দ খোমগৎনবগীদমস্তা পৈশা পায়বা মীওইশিং মশক খঙদোক্কা মতুঙদা রিজনেবল ওইবা চাংদা পৈশা খায়রক্কা দিমান্দ তৌই।

অদোম মণিপূরগী পৈশা পায়বা মীওইশিংগী লিষ্টতা অহানবদগী তরাশুবা ফাওবগী মনুঙদা লৈরে হায়বসি খঙলবা মতুংদা ঐখোয়গী দিমান্দ অসি তৌবনি। চিঠি ফংবা নুমিস্তগী পারগা থা অমগী মনুংদা লুপা লাক্কা য়াচ্ছে ঐখোয়গী পাটিদা খুংশিন্নরক্কাবনি।

মতম খরা লৈরগা ঐখোয়গা অদোমগা উন্নবগী মফম অমসুং মতম থারক্কা। ঐখোয়গী দিমান্দ অসি পীদবা তারবদি অদোমগী পুন্দিদা খুদোংখীবা কয়ানা তুংইন্নরক্কা হায়বসি খঙবীগদবনি।

পুকচেল শেংনা,

বাই. ইদাইরেস্বা

ফাইনাল সেক্রেটারী

অনৌবা নীংতস্বা লালহৌলূপ

সনালৈবাক অসিদা লৈরিবসি লালহৌবা অমখস্তা নস্তে, অতৈ কয়া অমসুনি। হন্দকী লুপ অসি নস্তবা অতোম্মা লালহৌবা লুপ কয়ানসু মমাঙদা দিমান্দ লেতর কয়ারক থারক্কা। মখোয়না পীয়ু হায়বা শেনফমশিং অমস্তা বাংহন্দনা পীয়ে। যানবগী মখা পোন্নি হায়নৈ, মখোয়না পীয়ু হায়রিবা শেনফম অদুদগী তস্বায় অমস্তা নংত্রগা মস্তা অমস্তা পীরবসু য়াই হায়নৈ। অদুবু সনাতোস্বীদি নীংঙাই শংদানক্কাবগী বাফম খক হৌদোক্কা। হুন্না পীগে হায়জরক্কাবসু তৌদে, মখোয়না পীয়ু হায়রকপা শেনফমশিং লুপা অমস্তা বাংহনবা লৈতনা পীখি। অশাবনি নংত্রগা অশেংবনি হায়বা খঙদে, খিগৎপসু তৌদে। তৌশিন্নবা মীওই কয়ানা অশেংবা লালহৌলূপকী মিংদা

শেলগী দাবী তৌবগী পাউ কয়া কয়া হান্না তান্নবনি। ফাগৎপা কয়াসু যাওন্তবনি।
অদুগুহা মীওই কয়া অমা অশেংবা লালহৌলূপকী মীওইশিংনা ফাদুনা বারকন্তবা
কয়ানি, হাৎপফাওবা যাওন্তবনি।

অশাবনা মবোল মরোল, অশেংবা কাঙলূপনা মরোল মরোল। যামন্তপোৎনি।
পৃথিবসিদা লালহৌবগী পাটি থাইদগী হেমা লৈবা অসি মণিপুরনা ওইরমগনি।
পীক্লবসু পীক্লা চাউথোকচবা যাই লালহৌবা পাটি মশিং য়ান্গগী অসিমন্তুদা অনৌবা
পাটি কয়া অমসু থোরক্লিবনি। য়ান্মজুনা খাংবা ওম্মজুদুনা হান্নগী পাটিশিংনা অনৌবা
পাটি থোরকপা য়ারবোই হায়নফাওবা থীংন্তবনি।

অশেংবা লালহৌলূপ অমনা শাজিন্নবা খুৎপু অমা ফাগৎতুনা মথোয়না
লৌরুবা শেলগী মশিং অমদি শেনবুশিংগী মমিং খবরদা ইকুই কুইদ্রিঙেগী মমাংদা
ফোঙথি। শেনবুশিং অদুগী মনুংদা সনাতোম্বীগী মমিংসু যাওরকই।

(১) গুরুময়ুম সনাতোম্বা (রাইজি) দগী লুপা লিশিং তরা।

(২) শগোলশেম তোলমু (তেরা) দগী লুপা লিশিং মঙা।

(৩) মোইরাংথেম ওংবী সনাতোম্বী (কাঁকৈথেল মোইরাংপুরেল) দগী লুপা
লিশিং কুহু।

ফারবা মীওইশিং অদুগী মমিং মথা, লৈফম অমদি মমা মপাগী মমিং ফজনা
হাপথি। মথোয়না লৌরুবা শেনফমশিং অদু শেনবুশিংদা অকরুবা মতমগী মনুংদা
হন্দোকখিগদবনি হায়না মতম পীথি।

মথোয়না থাখিবা মতমদুগী মনুংদা সনাতোম্বীগী শেনফমদু হল্পকখি।
শেনফমদু পীশল্পক্রে হায়বগী চেরোল অমসু লৌখি। শেনফমদু বাৎনদি ফংখি।
অদুবু নুপামচা অদুনা শেনফমদু শুনা ফংলে হায়না সহি তৌবিয়ু, নংত্রবদি মহাক
শোয়দনা শিবগী চৈরাক ফংবা তারে, থরায় কনবিয়ু হায়রকপদগী সহি তৌবিখি।
অতৈ শেনবুশিংদসু অদুনা হায়জরমগদ্রা, মথোয়না য়ারমগদ্রা য়ারমলোইদ্রা মদুদি
সনাতোম্বীনা খঙবা ওম্মুদ্রে। নুপামচাদুগী মমা মপা যাওনা হায়জরবা অদুদা য়াখিবনি।

শেল খোমগৎপদা চেম্বা মীওইশিং অদুগী মরন্তা মীওই অমদি মহাক
মশানা লৌরুবা শেনফমদু পীখৎপা ওমখিভবরা - শিবগী দন্দি ফংখিবগী পাউ
তারকখি। মথোয় অতৈদুদি পুলিসনা কোইথি থিদুনা ফাজিনন্ত্রে।

লালহৌলুপশিংনা সনাতোষীদগী পৈশা অসুক লৌথ্রে হায়বগী পাউ অসি মনা মনিল শুকনাই নাইহন্দে হায়ববু পুলিসনা হেস্তা খঙলম্মী। হন্দস্তা লিশিং য়াঐ পীথ্রে হায়বগী পাউসু অসুম্মক তারম্লে।

নোংমা সনাতোষীবু পুলিসনা কৌখতুনা হংই -

— করিগীনো অদোম্মা লালহৌববু মতেং পাংলিবিদি? অদোম সিম্পেথাইজর অমা ওইবগীদমক আইনগী মতুং ইম্মা দন্দি ফংবা তারে। কেস ফাইল তৌরগে।

— অমুক্তা ওইবিথো। আইনগী রাফম্মা তোঙানবনি। ঐবু শিয়ু হায়রিবরা? মখোয়না তানবা দিমান্দ পীদ্রবিদি হাংপা নংত্রগা অতোম্মা দন্দি অমা ফংবা তাবনি। ঐগীদি ইশা কঞ্জনবখক্কীদমক থবজু পাঙথোকখিবনি।

— নশা কঞ্জনবগীদমক্তদি পুলিস শিজিন্নবা য়াই।

— করম্মা শিজিন্নগদৌরিবনো? পুলিসতা পাউ পীবা তারবিদি ঐবু হাংকনি হায়দুনা টেলিফোন্দা কয়ারক ইম্মা কিহল্লকত্রবনি।

— অতৈ রাফম্ম খঙদে। অদোম সিম্পেথাইজর অমা ওইরে হায়বগী প্রমান ফংলে। মরম অদুনা ঐখোয়গী পায়খংফম থোকপা থবক অদু পায়খংপনা ঐখোয়গী ইথৌনি। অদুবু পুন্নমকসি য়াশিন্নবা অমগী মখা পোল্লি।

সনাতোষী মীতেক মীরৌ ফজনা খঙলবী নুপীনি। ওফিসার অদুনা ঙাঙথোরক্রিবা রাঙাঙ অদুদগী খুদোংচাবা লৌরদুনা হায়রকই।

— কান্নদেদা সার, বা মখা শাংখনররোইসি। সারগী তৌফম থোকপা ঐহাক মতিক চানা তৌজরগে।

বাইহে অসি হায়বগা লোয়ননা মীশুম মীনোক অমা নোকশিল্লি। বেগ হমজন্দুনা পৈশা লৌথোকদবগী মওং তেই। সনাতোষীগী মওংদুনা ওফিসারদুনা-

— ফরে কয়ানো খরা তৌরম্মো।

— সে লিশিং মঙাদং তৌজরম্মগে।

পৈশাদু খবর অমনা য়োমশিন্দুনা পীখি। ওফিসারদুনা লৌশনখি। অদুশুস্বা থবক কয়াদা খুংলোইরবা মী মাল্লি।

নোংমা সনাতোম্বীনা অমুক্তা লাক্তবা যাদে হায়দুনা টেলিফোন তৌরকই।
করি করম্বা রাফম লৈরবনো খঙনিংদুনা চাউবা যান্না লাংতরুনা চংলি।

হন্দক্তি অসুন্না হেক হেক টেলিফোন তৌরকই। মাগী অরুবা রাফম কথা
হেক হেক তাম্লে। মঙোন্দা লাকখিবা দিমান্দ লেটর পুন্নমক চাউববু পাহল্লি। করি
তৌসিগে, অফ-ফব্বা তাম্লে।

— করিগীনো ঐবু কৌরিবদি?

— ফম্বিয়ু চা থকসি।

চাউবা ফম্বি।

— ঐ থবক চিল্লি। হায়গদবদু হায়রো।

— ও ও। ফরেনে থবক যান্না চিল্লিবদি লেঙবিব্রো যারে।

সনাতোম্বী অতোপ্পা কা অমদা ফং চঙখি। পাক থোরস্তে। চাউবা তৌফম
খঙদে। চংসি কদাই, ফমখিসি কদাই। করি তৌসিগে খঞ্জানদুনা লৈরিঙৈদা
সনাতোম্বীদু লৈজবী থাক্তা কেব্বরগা নীংখিবা শকফম শকপুনরদুনা মখুস্তা চাগী
ত্রে অমা পায়রদুনা থোরকই। ত্রে অদুদা ফোঙ ফোঙ শারবা চা কপ অনি
গাওরি চাউবনা খঙনিং নিংশিংলকই, সনাতোম্বীগী মপুরোইবা লৈখিদ্ৰবা মতুং নুমিং
নৈনি গুরকপদা সনাতোম্বীগী কাদা থোকখিবা থৌদোজু। চাউবনা চা থকুরোই
হায়রুন্দা সনাতোম্বীনা মহাকপুনমদুনা থকহনখি। চা থকুনবা থেংদা মখুং পায়দুনা

চীৎসনখিবা, মখুং পায়ননবা হোৎনবদা ধোং নৌরবী মহাকী হকচাং কয়াংশিং
অদুনা চাউবগী থবাক্তা থেংজল্লকখিবদু।

নুমিং অদুদা ওইখিবা ফিবমগা ঙসি ওইরক্লিবসিগা কন্না চাংদল্লরিঙেদুদা
সনাতোষীনা চাউবগী নাকলদা তপ্পা ফমথরদুনা হায়রকখি।

— চা থকসি তাদা।

সনাতোষীগী মায়থোংদা মুন্না য়েংলদুনা চাউবনা হায়রকই।

— সনা ..., নহাক ঙসিদি য়ান্না ফজথোক্রে।

বাইহে অদুনা সনাতোষীবু ইকাই নুংশি য়ান্নহল্লম্মী। ফিল্মদা তৌবা মতৌগুম
চাউবা অমসুং সনাতোষীগী বাখলদু লৈকোলদা, চীং মান্দা, ঈশিং চাইবী মনাক্তা
কোইমিল্লদুনা ঈশৈ শক্লুই। ঈশিং চাইশনবী শাল্লরুই, হি তোংমিল্লরুই অদুগা অমুকসু
সহরগী মী চিল্লবা লম্বীদা খুং সল্লনা চৎমিল্লদুনা মেলা য়েংমিল্লরুই, মেরী গো
রাউন্দ তোংমিল্লরুই, চা থকফমদা চঙদুনা মায়গা মায়গা ওনশিল্লদুনা বারী শাল্লরুই,
নোকমিল্লরুই।

খঙহৌদনা খীংলকপা কোলিং বেল অমনা মথোয় নিগী মঙলান্দু থুগায়রম্মি।
অহানবদদি বেলগী মখোলদু তারমদে। হঞ্জিন হঞ্জিন খীংলকপদগী তারকপনি
সনাতোষী ফুক হৌগৎখিদুনা থোঙ হাংদোক্লুই।

খুংলাই পায়বা পুলিসকী ফিজোল শেংপা মীওইশিং কা অদুদা মরী মরী
চংশিল্লকই। মথোয়শিংদু ফল্লনবা সনাতোষীনা হায়। মথোয়গী মরাক্তগী অমনা
হায়।

— ঐথোয় ফম্বা লাকপা নস্তে। নহাকপু ফাবা লাকপনি।

— ঐহাকপু। মরমদু হায়বীবা য়াগদ্রা?

— হৌখিবা চহীদা গুৱাহাটিগী গাড়ী অমদগী নম্বর ফোর অমসুং গঞ্জা
পুরম্বা গাড়ী অমা গুৱাহাটিগী মফম অমদা ফংখি। লুপা ত্রোগর মঙাগী মালনি।
পোং অদুগী মপু কনানো হায়না মতম কুইনা থিজিল্লদুনা লাক্রবা মতুংদা ঙসিদি চপ
চানা খঙদুনা নহাকপু ফাননবগীদমক লাক্লিবনি। হৌজিক ওফিক্তা চংলসি।

— ঙাইহাক্তদি ফম্বীথো, চা প্লাস অমতংদি থকখিসি।

— ঐখোয় চা থকপা লাকপা নস্তে। ফল্লিবা নুপাসি কনানো।

— ঐগী ইবুংনি।


— এরেষ্ট মেমো অসি মঙোন্দা শিল্লবা য়ারবা নংত্রা। শে মেমো অসি লৌশিল্লু।

— এরেষ্ট মেমোদু চাউবদা পীশিল্লকই।

— “সার অসোমদা ঙাইহাঙা লেঙশিনবীরকউ”, সনাতোহীনা পুলিসকী মকোক থোংবা নুপাদুগা তোঙান্না বারী অমতং শান্ননিত্বগী ইঙ্গিং পীরকই অদুবু ওফিসারদনা মদুগী তাজ্জা পীথিদ্বে।

— মচী মরুমদা বারী শান্নদুনা করপসন তৌবগী কান্নবা ফংলরোই। সেস্তেল ব্যুরো ওফ ইনভেস্টিগেসনগী টিম অমা হৌজিক হৌজিক ইম্ফালদা লৈরিবনি। অচৌবা স্মিল্লিংগী থবস্তা মায়পুনবগী বাফম পুনমক খঙলে, নহাক্কী নমিং নথা, ফোটো অমদি প্রমান ওইবা য়াবা দোকুমেন্টশিং ফংলে, নহাক্কী নরালশিং পৈশানা মেনবা য়াররোই। খুংলাই পায়বা খুংপু অমগা মান্নরগা মুখল মরুমদা নহাক্কী শান্নরস্থা লীলা ওসিদি লোইরে। ক্রোরপতি লাখপতিগী পাটি কুস্থগী থবজুসু পোখাবা তারে। মুখল মরুমদা থল্লম্বা নহাক্কী আইল্লা য়াদবা পোং চে কয়া অমা লোয়ননা নহাক্কী য়োকখংপা খুংলাই পায়বা নহারোলগী খুংপু অমা ফগংলে। হৌজিক নহাক্কী পুজি জেলগী অমম্বা কাখুদা লেনবা তারে।

চাউবগী মীংমাংদা সনাতোহীদু পুলিসশিং অদুনা পুদুনা চংস্ত্রে। চাউবা হায়ফম তৌফম খঙদনা চপ লেপ্তুনা লৈহৌরে।



কোন্সম কুল্লধ্বজ থু কুম ১৯৫৯ গী ওগষ্ট ১৮, লৈবাকপোকপা নুমিত্তা
 তেবা খুবাইজম লৈকাই, ইম্ফালদা পোকই। অপোকপগী মিং কোন্সম বুদ্ধি
 সিংহ অমসুং অপোকপীগী মিং কোন্সম ওংখী 'কহিনি দেবী কোই। মচিন
 মনাও তবাগী মনুংদা মবিশুবনি। নুপা অঙ্কম যাওবগী মনুংদা অতোম্বনি।
 মইহৈ মশিং তল্লকখিবা স্কুলশিংদি (১) তেবা এল পি স্কুল, (২) তেবা বোইজ
 জুনিয়র হায় স্কুল, (৩) জোহন্সটোন হাইয়ব সেকেন্দবি স্কুল, (৪) দি এম
 কোলেজ ওব আর্টস এন্ড কন্সার্স অমসুং মণিপুৰ য়ুনিভার্সিটি কাঞ্চিপুৰনি।
 মইহৈগী থাক এম এ নি। ওজা ওইবগী শীনফমনা মপুং ওইবা থবক ওইনা
 লনাই প্রাইভেট কোলেজ অমদি লমাই স্কুল কয়াদা থবক তৌবকই। পাউ
 চেগী লমদসু চমোলগী পাউ চে, থাখায়গী পাউ চে অমসুং নুংতিগী পাউ চে
 কয়াদা এডিটর ওইনা, পাউমী ওইনা অমদি কলমনিষ্ট ওইনা থবক পুবকই।
 হৌজিক হৌজিক মণিপুৰী সাহিত্য পৰিষদ, ইম্ফালগী জেনেবেল সেক্রেটৰী
 ওইনা ময়ামগী থবক পুৰি। কুল্লধ্বজগী ফোঙথুবা লাইবিকসিংদি (১) বোজেন
 (ডিটেক্টিভ উপন্যাস, ১৯৭৯), (২) অমম্বা মপৈ অমনা ঐবু কৌখিবনি
 (উপন্যাস মচা, ১৯৮৬), (৩) ইম্ফালগী মৈ (শৈবেং, ১৯৯০), (৪) থৌবী
 অমসুং শামু লমশা (শৈবেং, ১৯৯৬) অমসুং (৫) কুমগী নোংহৌ (নুপী
 অইবীশিংনা ইবা বাবীমচাগী থোমজিনবা লাইবিক এডিট তৌবা, ২০০৪)।